

KĀVYAMĀLĀ 51.



THE  
PATAÑJALI CHARITA  
OF  
RAMABHADRA DIKHIT



EDITED

BY

MAHĀMAHOPĀDHYĀYA PAṆḌIT S'IVADATTA  
HEAD PĀṆḌIT AND SUPERINTENDENT, ŚANSKRIT DEPARTMEN  
ORIENTAL COLLEGE, LAHORE,

KAS'INATH PAṆḌURANG PARAB

AND

WĀSUDEV LAXMAN S'ĀSTRĪ PAṆS'ĪKAR.

---

Second Edition.

---

PUBLISHED

BY

PĀNDURANG JĀWAJĪ,  
PROPRIETOR OF THE "NIRṆAYA SĀGAR" PRESS,  
BOMBAY.

---

1934.

---

*Price 10 Annas.*

[All rights reserved by the publisher.]

---

Publisher :-Pandurang Jawaji, } 'Nirnaya-sagar' Press,  
Printer :-Ramchandra Yesu Shedge, } 26-28, Kolbhat Lane, Bombay

काव्यमाला. ५१.



श्रीरामभद्रदीक्षितप्रणीतं

# पतञ्जलिचरितम् ।



जयपुरमहाराजाश्रितमहामहोपाध्यायपण्डितशिवदत्त-  
शर्मणा, मुम्बापुरवासिपरबोपाह्वपाण्डुरङ्गा-  
त्मजकाशीनाथशर्मणा, पणशीकरोपाह्व-  
लक्ष्मणात्मजवासुदेवशर्मणा च  
संशोधितम् ।

द्वितीयावृत्तिः ।

तच्च

मुम्बय्यां

पाण्डुरङ्ग जावजी

इत्येतैः स्वीये निर्णयसागरालयमुद्रणालयेऽङ्कयित्वा प्राक्काश्यं नीतम् ।

१९३४



# काव्यमाला ।

श्रीरामभद्रदीक्षितप्रणीतं

## पतञ्जलिचरितम् ।

प्रथमः सर्गः ।

अस्ति श्रियश्चन्द्रमसः सुधायाः कल्पद्रुमाणां च पिता पयोधिः ।  
रुन्धन्समन्ताद्बलयं धरण्या दधाति यः स्वच्छदुकूललीलाम् ॥ १ ॥  
तरङ्गिणी वारुणराजधानीधेनुस्तनप्रस्रुतदुग्धजन्मा ।  
बहिष्प्रसर्पद्भुजगाधिराजभङ्गीमिवाङ्गीकुरुते यदग्रे ॥ २ ॥  
अन्ये गुणाः सन्ति तथापि मन्ये माधुर्यमन्यादृशमेव यस्य ।  
यतो मधुद्वेषकृदेव जातो निषेवमाणः पुरुषो यदम्भः ॥ ३ ॥  
घना यतः प्रावृषिका गृहीत्वा पयांसि शङ्खोदरपाण्डुराणि ।  
दरीगृहान्तर्गतभूतसङ्घाः कैलसशैला इव संचरन्ति ॥ ४ ॥  
मन्थभ्रमन्मन्दरवेगकीर्णान्व्योमोङ्गणे वारिकणान्यदीयान् ।  
विद्याधरीविभ्रममौक्तिकाभानघापि पश्यन्त्युडुकैतवेन ॥ ५ ॥  
यमुद्गतैरावतदानघारानिःष्यन्दनीलीभवदेकदेशम् ।  
तटस्थमास्वादितकालकूटं भर्गं समं प्राग्ददृशुः सुरेन्द्राः ॥ ६ ॥  
उदेष्यता पूर्वमुडुप्रियेण विशिष्य यस्मिन्नामिते त्रिवृद्धिम् ।  
मन्थाद्रिंशृङ्गे वसता शिवेन क्षीराभिषेकः क्षणमन्वभावि ॥ ७ ॥  
यस्यानुलिप्तः क्षणमुद्गतश्रीकराब्जकिञ्जल्करजोभिरूर्मिः ।  
कुलाद्रिकन्याकुचकुङ्कुमाङ्कं विडम्बयामास भुजं पुरारेः ॥ ८ ॥

मन्थानशैलप्रमिवातनुत्रैः प्रादुर्भवत्कल्पतरुप्रसूनैः ।  
 सुगन्धिभिश्चारुसुधारसानामुदित्वराणामुपचस्करे यः ॥ ९ ॥  
 यो मन्दरेण क्षुभितोऽपि गाढं पुंसा पुरोभागमुपेयुषेव ।  
 सतां कवीनामिव शब्दबन्धोरसंबुधानां रुचिरं व्यतानीत् ॥ १० ॥  
 आत्तेन यस्मादमृतद्रवेण जीवन्ति देवा इति नात्र चित्रम् ।  
 विषं निपीयापि यतः समुत्थं व्यजेष्ट किं नान्तकमष्टमूर्तिः ॥ ११ ॥  
 मरुद्गणैर्यन्मथनावसाने तटार्पिता वासुकिमन्थरज्जुः ।  
 दिगन्तसान्द्रीकृतदुग्धगन्धं तरङ्गवाताङ्कुरमाचचाम ॥ १२ ॥  
 निर्मथ्य यं साधु यथास्वदेशं निर्लिपलोकैर्दिवि नीयमानः ।  
 यतो यतो याति स मन्दराद्रिस्ततस्ततोऽभूयत दुग्धवृष्ट्या ॥ १३ ॥  
 पयांसि यस्य प्रथमं प्रविष्टान्यादाय मन्थाचलकन्दरेषु ।  
 पुष्णन्ति यत्नेन विनैव भूता भूतेशभूषामुजगानजस्रम् ॥ १४ ॥  
 सारज्ञ एकः स सरोरुहाक्षो जज्ञे सुधाजृम्भितसौरभेयः ।  
 यदन्तराले जलजन्तुशून्ये कदापि मीनः कमठः कदापि ॥ १५ ॥  
 तस्यान्तरे श्रान्त इवागमान्तकान्तारसंचारवशादशेत ।  
 फणीन्द्रशय्यां पवमानतूलैरापूरणीयामधिरुह्य शौरिः ॥ १६ ॥  
 कदाचिदासादितयोगनिद्रमभूतपूर्वेण वपुर्गारिष्णा ।  
 अधोक्षजं वोढुमदक्षिणोऽभूत्पर्यङ्कभूतः फणिनामघीशः ॥ १७ ॥  
 निरुद्धमुक्तश्वसितस्तदानीमभीक्षणमच्छूनकृशं फणीन्द्रः ।  
 मतङ्गजक्लिष्टमृणालकरूपमनेकधा वृत्तमधत्त भोगम् ॥ १८ ॥  
 संभ्रान्तदृक्पञ्चशतीचतुष्को जिह्वासहस्रद्वयलीढस्तृक्का ।  
 शतैर्मुखानां दशभिर्विमुञ्चन्फूत्कारमुग्रं ददृशे स शेषः ॥ १९ ॥  
 तं तादृशं वीक्ष्य प्लायितेषु सनत्कुमारादिषु तापसेषु ।  
 समीपमागत्य बली गरुत्मान्पर्याकुलः किञ्चिदिदं बभाषे ॥ २० ॥

न दृश्यते शेष भवान्पुरेव वदाधुना किं तव वैमनस्यम् ।  
 प्रज्ञां बलं धैर्यमुदारतां च पश्यामि नान्यस्य तवेव लोके ॥ २१ ॥  
 निबध्य चण्डेन समीरणेन स्पर्धां पुरा दुर्धरभोगमीमः ।  
 चकर्त्त तं मेरुगुहान्तरे त्वं चञ्चत्फणामण्डलरुद्धवेगम् ॥ २२ ॥  
 विशालमूर्वीवलयं तरस्वी सशैलकान्तारनदीसमुद्रम् ।  
 त्वमुत्तमाङ्गस्य समुन्नतस्य महत्तमोष्णीषदशामनैषीः ॥ २३ ॥  
 गत्वैव धातुर्भुवनं युगान्ते कृतस्तुतिः प्राञ्जलिभिर्मुनीन्द्रैः ।  
 विसृष्टफूत्कारविषानलस्त्वं विश्वत्रयं धक्ष्यसि दुर्निरीक्ष्यः ॥ २४ ॥  
 जगन्नयं यो जठरे विभर्ति विश्वानि भूतानि च यस्य पादः ।  
 भोगेन विभ्रत्पुरुषं तमाद्यं भवान्न वेद्यः परमेष्ठिनोऽपि ॥ २५ ॥  
 संजल्पितैः किं समरे गृहीत्वा कारागृहं यो रुरुषे महेन्द्रम् ।  
 तस्यापि लङ्केशसुतस्य हन्ता स लक्ष्मणस्ते किल मूर्तिभेदः ॥ २६ ॥  
 इत्थं गरुत्मन्तमुदीरयन्तं स दुर्वहश्रीशशरीरखिन्नः ।  
 कथंचिदालम्ब्य धृतिं फणीन्द्रो गिरा शनैर्गद्गदया जगाद ॥ २७ ॥  
 मुरद्विषो मूर्तिरियं पुरेव मयाद्य धर्तुं महती न शक्या ।  
 परीक्षितुं मां गरिमा धृतः किमनेन सत्त्वं मम वा गृहीतम् ॥ २८ ॥  
 इति ब्रुवन्नेव स पन्नगेन्द्रः शरीरभारेण हरेश्चचाल ।  
 खगेश्वरो मन्दरगौरवाभ्यां तदा भुजाभ्यां द्रुतमालम्ब्ये ॥ २९ ॥  
 किमेतदित्युज्झितकेलिमद्वा पयोधिकन्यापि तदा भयेन ।  
 नवाम्बुजाभेन नवाम्बुजाभं निष्पीडयामास करं करेण ॥ ३० ॥  
 ततः स्फुरत्पद्मदलामिरामं प्रमोदबाष्पाकुलपक्षममालम् ।  
 उद्गाढरोमाञ्चितमूर्तिरक्षणोरुन्मीलयामास युगं मुरारिः ॥ ३१ ॥  
 लघूभवन्तीमथ तस्य मूर्तिं लक्ष्मीपतेर्बोद्धुमहिः शशाक ।

जहर्ष च श्रीर्धृतक्रेलपद्मा यश्चास्थितं विष्णुरथश्च तस्यौ ॥ ३२ ॥  
 प्रणस्य भवेत्या परमं पुमांसं पिप्रच्छिषुस्तत्तनुभारहेतुम् ।  
 विद्वत्प्रियान्व्याकरणानुशिष्टान्प्रायुङ्क्त शब्दान्पवनाशनेन्द्रः ॥ ३३ ॥  
 यदि प्रसादो मयि यद्यहं च श्रोतुं जगन्नाथ भवामि योग्यः ।  
 वदात्र हेतुं यदशिश्रियस्त्वमभूतपूर्वं वपुषो गुरुत्वम् ॥ ३४ ॥  
 इत्युक्तमीशेन भुजंगमानां श्रुत्वा मुकुन्दः स्मितकन्दलेन ।  
 मुक्ताफलालंकृतविद्रुमभं विम्बाधरं बिभ्रदवोचदेवम् ॥ ३५ ॥  
 शृणु त्वमाश्चर्यमिदं फणीन्द्र शुश्रूषुरुद्धाद्य दशां सहस्रे ।  
 साम्यं बिभर्ति स्मरतो यदन्तः कायेन मे कुञ्जलितः कदम्बः ॥ ३६ ॥  
 निरुद्धनिश्वासमवाप्य योगं स्थिरीकृते धारणया च चित्ते ।  
 अदृश्यत द्रागपनीतमायानैपथ्यमीशस्य परस्य नृत्तम् ॥ ३७ ॥  
 अस्सत्करासङ्गरणन्मृदङ्गं चतुर्मुखास्फालितचारुतालम् ।  
 बिडौजसोदञ्चितवेणुनादं वाणीकरक्काणितवल्लकीकम् ॥ ३८ ॥  
 कपर्दलोलाग्रनदीतरङ्गं घर्माम्बुसिक्तालिकमसपुण्ड्रम्  
 भुजान्तरोद्भूतभुजङ्गहारं कटीविराजत्करिचर्मकक्ष्यम् ॥ ३९ ॥  
 अमर्त्यलोकैरनिमेषभावमासादितं शश्वदभिष्टुवद्भिः ।  
 अवेक्ष्यमाणाद्भुतसंनिवेशशिञ्जानमञ्जीरपदारविन्दम् ॥ ४० ॥  
 अनल्पकल्पद्भुमपुष्पवर्षे चिदम्बरे हेमसमान्तराले ।  
 कालीसमक्षं कलितप्रमोदैः प्रशस्यमानं मुनिभिः पुराणैः ॥ ४१ ॥  
 आनन्दंनृत्तं नटनायकस्य क्षेमं ददद्दृष्टवते जनाय ।  
 यावन्मयादर्शि फणीन्द्र तावत्त्वया वपुर्गौरवमन्वभावि ॥ ४२ ॥  
 इति ब्रुवाणं रमणं रमाया नूनं तदुक्तिश्रवहर्षनुन्नः ।  
 गलत्प्रमोदाश्रुकणाप्रदेशादानर्चे मुक्तामणिभिः फणीन्द्रः ॥ ४३ ॥



रोमाञ्चिते तस्य शरीरमञ्चे क्षणं विनिन्द्ये नलिनेक्षणोऽपि ।  
 कुरङ्गदष्टाग्रकुशप्ररोहे करीव तीरे कमलाकरस्य ॥ ४४ ॥  
 श्रीश त्वदुक्तिश्रवणेन नीते चक्षुःसहस्रे मम चारितार्थ्यम् ।  
 तथापि पश्येयमवश्यमैशं नृत्तं प्रसीदेति स तं ययाचे ॥ ४५ ॥  
 स याचमानाय सरोरुहाक्षस्तस्यै पुनर्विस्मयमादधानः ।  
 कथामथो माक्षिकमाक्षिपन्त्या भुजङ्गराजाय गिरा जगाद ॥ ४६ ॥  
 पणीति कश्चिन्मुनिरस्ति पूर्वं स पाणिनं नाम कुमारमाप ।  
 स्वतुल्यनाम्ना तनयेन सोऽपि दाक्षीमुदूढां दृढमभ्यनेन्दत् ॥ ४७ ॥  
 स पाणिनो दक्षभुवा पुरन्ध्या रिपुः पुराणामुमयेव रेमे ।  
 काले मुनिः स्कन्द इव प्रसूतो हर्षं तयोः पाणिनिरप्यकार्षीत् ॥ ४८ ॥  
 तपोभिराराधयतः कठोरैस्तस्य प्रसन्नस्तरुणेन्दुचूडः ।  
 अघोषयद्दण्डविघट्टनेन चण्डं करस्थं डमरुं पुरस्तात् ॥ ४९ ॥  
 शब्दावलेख्याकरणं चिकीर्षोस्तदा मुनेः पाणिनिसंभवस्य ।  
 मृडस्य चण्डा डमरुप्रणादाः शास्त्रादिसूत्राणि चतुर्दशासन् ॥ ५० ॥  
 इतीश्वरानुग्रहतो निबध्नन्सूत्राणि स व्याकृत शब्दजालम् ।  
 सुष्ठु प्रयोगं कथयन्ति यस्य स्वर्लोकसोपानपरंपरेति ॥ ५१ ॥  
 कात्यायनः कर्कशया प्रसाद्य तपस्यया चन्द्रकलावतंसम् ।  
 तस्याथ सूत्रेषु पदार्थबोधप्रवर्तकं वार्तिकमाबबन्ध ॥ ५२ ॥

१. सर्पाणां रोमाभावेऽपि ऋविभी रोमाञ्चो वर्ण्यते. तथा च—

‘मन्दोद्धूतैः शिरोभिर्मणिभिरगुरुभिः प्रौढरोमाश्चदण्ड-  
स्फायन्निर्मोकसंधिप्रसरदुर्गलत्सन्मदस्त्रेदगूराः ।

जिह्वायुग्माभिपूर्णाननविषमसंसुद्रीणैवर्णाभिरामं

वेलाशैलान्तभाजो भुजगयुवतयस्त्वद्गुणानुद्गिरन्ति ॥

इति मुरारिः.

प्रयुक्तया व्याकरणस्य सूत्रैः सवार्तिकैः साधुतया पदानाम् ।  
 अदुग्ध गौर्लौकिकवैदिकात्मा चिराय दुग्धं त्रिदिवं जनानाम् ॥ ५३ ॥  
 श्रुत्वा निजस्योपरि वार्तिकानि सूत्रप्रबन्धस्य स सूत्रकारः ।  
 कात्यायनेन ग्रथितान्यकुप्यत्कालो हि धीरेऽपि करोति मोहम् ॥ ५४ ॥  
 प्रकम्पितोष्ठं परिवर्तिताक्षं पादक्रमन्यञ्चितभूमिभागम् ।  
 तमाश्रमं पाणिनिराजगाम कात्यायनस्तिष्ठति यत्र योगी ॥ ५५ ॥  
 तमापतन्तं कुपितं मुनीन्द्रो दृष्ट्वापि सज्जीकृतपाद्यपात्रः ।  
 कात्यायनः प्रत्युदगान्न यावत्तं पाणिनिस्तावद्वर्षिं शशाप ॥ ५६ ॥  
 यस्मादविज्ञाय मम प्रभावं वृषध्वजानुग्रहभाजनस्य ।  
 सूत्रेष्वनुक्तोक्तदुरुक्तचिन्तावृथोद्यमं वार्तिकमातनिष्ठाः ॥ ५७ ॥  
 तस्मात्पतेदेव तनुस्तवेयमित्युद्धतं पाणिनिशापवाक्यम् ।  
 आकर्ष्य तूर्णं स विवृद्धमन्युः कात्यायनोऽपि प्रति तं शशाप ॥ ५८ ॥  
 भवानजानन्भगवत्प्रसादविवर्तभूतान्यपि वार्तिकानि ।  
 मङ्गं यतः शापमदान्मदेन ततो विशीर्येत तवापि मूर्धा ॥ ५९ ॥  
 इति त्रयोदश्याभिधानवत्यां तिथौ मिथः शापविसृष्टदेहौ ।  
 उभौ मुनीन्द्रौ स्वकृतैस्तपोभिः पत्युः पशूनां पदमाश्रयेताम् ॥ ६० ॥  
 आचार्ययोरद्भुतबोधभाजोरालोचयन्तः परलोकयात्राम् ।  
 तदादि वैय्याकरणा महान्तस्तस्यां तिथौ न प्रसजन्ति शास्त्रम् ॥ ६१ ॥  
 ततो विवत्रे बुधमण्डलाय सवार्तिकं पाणिनिसूत्रबन्धम् ।  
 स व्याघ्रभूतिः सह पाणिनीयः श्वोभूतिना वाक्यकृदाश्रवेण ॥ ६२ ॥  
 भोगीन्द्र तेषां भुवि वार्तिकानामशेषविद्वज्जनदुर्ग्रहाणाम् ।  
 भाष्यं महत्कुर्विति भंक्तरक्षी नियोक्ष्यते त्वां किल नीलकण्ठः ॥ ६३ ॥  
 तदा नियोगात्तरुणेन्दुमौलेर्धरातले त्वं विहितावतारः ।

चिदम्बरक्षेत्रगतः पवित्रं नेत्रोत्सवं द्रक्ष्यसि नृत्तमैशम् ॥ ६४ ॥

इति मुरमथनोक्त्या मोदमानः फणीन्द्र-  
स्त्रिपुरहरनियोगं दीर्घकालादवाप्य ।

तदपि परिदिदृक्षुस्ताण्डवं चन्द्रमौले-  
रवतरितुमवन्यामंशतश्चाशशंसे ॥ ६५ ॥

इति श्रीयशरामदीक्षितपुत्रस्य रामभद्रयज्वनः कृतौ पतञ्जलिचरिते  
प्रथमः सर्गः ।

द्वितीयः सर्गः ।

भूतलेऽथ जननोचितमार्षं वंशमीक्षितुमविक्षददृश्यः ।

जन्तुविस्मृतपरस्परैरं तापसाश्रमवनान्तमनन्तः ॥ १ ॥

यत्र काननचरो गजराजो वीतकर्दममृणालविशङ्की ।

जृम्भणेषु चटुलेन करेण व्याचकर्ष किल केसरिदंष्ट्राम् ॥ २ ॥

१. 'शुण्डालेन सलीलमेष कलभो वक्रान्मृणालोज्ज्वलं  
जृम्भारम्यविकस्वरान्मृगपतेर्दंष्ट्राङ्कुरान्कर्षति ।  
एषा बत्सतरी च भातरि तृणान्यत्तुं यतायां क्वचि-  
द्वीपिन्वा वरकन्दूरस्थितिजुषः स्तन्यं मयक्षति ॥'

इत्यदसीयजानकीपरिष्पन्नटके.

'उल्लकानां काकैरुदभवदुदासीनवसतिः

रहःक्रीडा सिंहैरनुकलमभून्मत्तकरिणाम् ।

अजानां शोषुच्छैरजनि जनितप्रीतिभिरयः (?)

समात्मापोऽन्योयं शुक्रकुलविडालस्य समभूत् ॥'

समूहं सर्षाणां समजनि सदा जाकुलकुलै-

मैयूरैन्द्रान्निद्रां फणिकुलमदः प्रापयति च ।

गवां योगक्षेमै कृतमातिरभूद्वाघ्निकरो

मृगाम्भं संबन्धः श्वभि रन्मोन्वमहितः ॥'

इत्यप्यदीक्षितौषधौरीमाधुरचम्पूः.

अम्बरान्तरगतेः रविबिम्बे यत्र चानुदिनमातपभीतान् ।  
 पन्नगान्वनमयूरयुवानः पालयन्ति गरुता विततेन ॥ ३ ॥  
 यत्र चत्वरमपास्य तटान्ते चर्वितुं गवि तृणानि गतायाम् ।  
 द्वीपिनी रसनया परिलिह्य स्तन्यमर्पयति वत्सतरस्य ॥ ४ ॥  
 यत्र मुक्तकुहरं हिमभीतं रक्षितुं निजमुखेन गृहीत्वा ।  
 मूषिकार्भकमरण्यविडाली मूलकोटरमगस्य निनाय ॥ ५ ॥  
 कृष्णसारवदनापितदर्भं कीरदत्तयवकल्पितहव्यम् ।  
 हस्तिपुष्करसमाहृतनीरं हृष्यति स्म तद्वेक्ष्य वनं सः ॥ ६ ॥  
 तत्र कापि ददृशे मुनिकन्या गौणिकेति गुणसिन्धुरनेन ।  
 या हि यापयति पुत्रनिमित्तं दारुणेन तपसा दिवसानि ॥ ७ ॥  
 जन्म तापसकुले परिशुद्धे शीलमीशगृहिणीस्पृहणीयम् ।  
 तां च व्रीक्ष्य तपसा ग्लपिताङ्गीं मातरं स मनसा निरनैषीत् ॥ ८ ॥  
 द्युतुमर्ध्यमहिमद्युतयेऽम्भः पूतमञ्जलिपुटे विनिधाय ।  
 सा निमील्य नयने भगवन्तं भास्करं हृदि तदा परिदध्यौ ॥ ९ ॥  
 प्राज्ञमर्पय सुतं मम भास्वन्नन्तरित्थमभिसन्धिजुषोऽस्याः ।  
 पन्नगाधिपतिरर्कनियुक्तः प्राविशज्जनितुमञ्जलिगर्भम् ॥ १० ॥  
 संभृतार्ध्यजलमञ्जलिमुच्चैः सा सहस्रकिरणं प्रति देवम् ।  
 यावदुत्क्षिपति तावदमुष्मात्तापसाकृतिरहिः स पपात ॥ ११ ॥  
 पादयोगपरिपावितभूमिं सा सुवर्णगिरिदृष्टपद्भुत्वम् ।  
 दक्षिणं कलयितुं कमलेशं तं ददर्श नवमर्कमिवाग्रे ॥ १२ ॥  
 मेघया विमलया चिरमन्तर्व्याप्य निष्पतितयेव बहिश्च ।  
 शारदेन्दुमहसः सहचर्यापाण्डरं भसितकुण्ठनयाङ्गे ॥ १३ ॥  
 धावितो मनसि सत्त्वगुणेन द्वौ गुणावपि रजस्तमसीयौ ।  
 तौ जटाभरमृगाजिनदम्भाद्दर्शयन्तमिव चोर्ध्वमघश्च ॥ १४ ॥

चित्तसङ्ग्रहशेखरचन्द्रस्थित्यपेक्षकमिवोडुकदम्बम् ।  
 दक्षिणेन विमलं श्रवणेन स्फाटिकाक्षवलयं कलयन्तम् ॥ १५ ॥  
 वल्कविम्बमुदितस्मितमीषद्वारिजं विकचमित्युपयान्तीम् ।  
 चञ्चरीकपटलीमिव कण्ठे शंकराक्षमणिधाम दधानम् ॥ १६ ॥  
 पुत्र एष मम पुण्यविपाकात्प्रादुरास किल पावकतेजाः ।  
 इत्युपेत्य मुदिता सहसा स मूर्ध्नि तं मुनिकुमारमजिब्रत् ॥ १७ ॥  
 प्रह्लुतस्तनमुदञ्चित्वाष्पं विस्मृतव्रततपोविधिखेदम् ।  
 पुत्रलाभसुखं नाम्नि समुद्रे मज्जतीं स जननीं प्रणनाम ॥ १८ ॥  
 तं तदाभिवदितुं प्रणतं प्राङ्गम तस्य जननी विततान ।  
 यत्पतन्नभवदञ्जलितोऽसौ तत्पतञ्जलिरिति प्रथमानम् ॥ १९ ॥  
 श्रावितश्च स तदाभिवदन्त्या नाम तत्प्रथममेव जनन्या ।  
 चिन्तितस्त्वदुपकण्ठमुपेयामित्युदीर्य तपसे चलितश्च ॥ २० ॥  
 दर्शितद्रुमलताफलपुष्पे दक्षिणोदधितटेऽथ निवेश्य ।  
 चन्द्रचूडकरुणाघटनार्हे दारुणे तपसि चारु स तस्यौ ॥ २१ ॥  
 आत्मनोऽपि भरणे धरणी मां प्रागियं नियुयुजे यदशक्त्वा ।  
 न व्यथेत तद्रसाविति तस्यां स न्यघत्त चरणाङ्गुलिमेकाम् ॥ २२ ॥  
 अर्कमण्डलगतः सहसा मे शंकरोऽभिमतमर्पयितेति ।  
 सोऽवगम्य तदिवाथ जिघृक्षुः खं भुजद्वयमुदक्षिपदूर्ध्वम् ॥ २३ ॥  
 नायमीक्षितचरो नयनैर्मे मूर्ध्नि भूभृत इति प्रहिताक्षः ।  
 चापलादिव स चण्डमरीचि संददर्श न ततो विरराम ॥ २४ ॥  
 तिष्ठता तपसि भक्षयितव्यं कन्दमूलफलपर्णमपास्य ।  
 पूर्वजन्मकृतवासनया किं पूतमभ्यवजहार स वासम् ॥ २५ ॥  
 आगतं शुचमनीक्षितभास्वान्नित्यशीतलरसातलवासात् ।  
 हातुमूष्मदिवसेषु स हर्षादध्युवास शिखिपञ्चकमध्ये ॥ २६ ॥

शार्ङ्गधन्वशयनत्वदशायां ताडितस्य तरलाब्धितरङ्गैः ।  
 तस्य किं क्षतमभूदुदवासे शीतले शिशिरकालदिनेषु ॥ २७ ॥  
 प्राग्विलेशयतया दुरवापान्यासनानि यदनेन जितानि ।  
 अद्भुताय तदसूत्ररुधे यन्नात्र चित्रमनिलाशितयास्य ॥ २८ ॥  
 चक्ष्मे वपुषि कर्तुमनूनन्यासमङ्कुरितकर्णकराङ्घ्रिः ।  
 सांप्रतं किल स तापसरूपो मातृकाक्षरगणस्य फणीन्द्रः ॥ २९ ॥  
 रुन्धति श्वसितमन्तरमुष्मिन्नीक्षणप्रभृतिरिन्द्रियवर्गः ।  
 अर्यमातप इवाहरपाये स्पन्दितुं बहिरलं न बभूव ॥ ३० ॥  
 प्राणरोधमतनिष्ठ यदायं सा पुनः प्रथममेव ततोऽपि ।  
 कुण्डलिन्यभवदस्य वशे स्यात्तत्र कुण्डलिनि तत्किमयुक्तम् ॥ ३१ ॥  
 पद्मकोशदलनं कृतमासीदुद्यतोषसि सहस्रकरेण ।  
 प्रागभूवमसहस्रमुखः किं नेति तत्स इव सोऽपि चकार ॥ ३२ ॥  
 चन्द्रचूडचरणाम्बुजयुग्मध्यानसंततिरसानुभवेन ।  
 निर्मलास्य धिषणा परिणमे चन्द्रिकेव शस्दागमनेन ॥ ३३ ॥  
 गोणिकासुततपःकृतशङ्का गोत्रमित्प्रभृतयस्त्रिदिवेशाः ।  
 तत्सपो दलयतेति तदानीं प्रैरिरंघमस्वारनताङ्गीः ॥ ३४ ॥  
 अङ्गभाज इव कल्पकवल्ग्वो जङ्गमा इव मनोजपताकाः ।  
 विभ्रमैरथ विट्प्रममयन्त्यः सुभ्रुवो ववल्लिरेऽस्य पुस्ततात् ॥ ३५ ॥  
 स्रस्तनीविनहनं च्युतचैलव्यञ्चितस्तनमृजुकृतमध्यम् ।

१. 'अर्कमातप' इति पुस्तकान्तरे. २. 'प्रागभूवमसहस्रकरः किम्' क.  
 ३. 'प्रैरयन्' ख. ४. 'स्रस्तनीविनहनच्युतचैलं' क.

'आरकसंकुचदवाङ्गमुदस्तहस्तमुष्मिन्तस्तनमृजुकृतमध्यभागम् ।

नीवीसमुच्चक्षितदक्षिंतनाभिदेशं निद्राविशेषकलुषा कुपतेऽङ्गभङ्गम् ॥'

इत्यदसीयशङ्कारतिलकमन्थे.

पाणिना विटपमानमयन्ती पल्लवानहत काचन तासु ॥ ३६ ॥  
 एकया विकचचम्पककृष्णं गद्दुकं कचभरे विनिधातुम् ।  
 दोर्युगं नखपदोज्ज्वलमूलं नोद्धृतं न विरतं च नताङ्ग्या ॥ ३७ ॥  
 कल्पितं बकुलदाम कराभ्यामर्पयाम्यहमिहेति हसन्ती ।  
 आहृतांशुकमदर्शयदेका हेमकुम्भसदृशं कुचभारम् ॥ ३८ ॥  
 वीक्ष्य कानकशुके कुचयुग्मं द्रागनुद्रवति दाडिमबुद्ध्या ।  
 संसमानजघनांशुकमीषद्भ्रश्यानाभिविलमद्रवदन्या ॥ ३९ ॥  
 अन्यया तरुतले तरलाक्ष्या वारितोऽपि वलयस्वनितेन ।  
 आपतन्मधुकरोऽधरबिम्बं पातकी परिचुचुम्ब चिराय ॥ ४० ॥  
 खेदबिन्दुकमनीयकपोला श्वासकम्पितघनस्तनकुम्भा ।  
 भूतले निहितजानुयुगान्या कन्दुकं प्रतिजघान कराभ्याम् ॥ ४१ ॥  
 मा विकर्ष मम वेणिलतामित्याहतः करजुषा कमलेन ।  
 किं व्यथेति पुनरेव तरुण्या चुम्ब्यते स्म सुकृती ननु बर्ही ॥ ४२ ॥  
 संप्रदर्श्य नवमौक्तिकहारं संमुखे नवमृणाललतेति ।  
 केलिचक्रममिवोपदिशन्ती कापि दूरमहरत्कलहंसम् ॥ ४३ ॥  
 संनिधौ किमपि चारु नदन्तं मामयं बत विडम्बयतीति ।  
 कङ्कणकणितपाणिकपोतं कापि केलिकमलेन जघान ॥ ४४ ॥  
 चारु वाममधिरोप्य कराब्जं दक्षिणेन परिमृष्टपतत्राम् ।  
 मञ्जुलानि रणितानि तदानीं शारिकां कलमपाठयदेका ॥ ४५ ॥  
 प्रौढयौवनमदोद्धतलीलं पञ्चबाणपिककेलिविलासम् ।  
 इत्थमन्तिकचरं सुरनारीचक्रमेत्य तमिवेष विकर्तुम् ॥ ४६ ॥  
 लोलहेमवलयेन विराजन्मुद्रिकेण धृतिभिः सह यूनाम् ।  
 पाणिपल्लवयुगेन मृदङ्गस्ताडितोऽजनि कयापि तरुण्या ॥ ४७ ॥

कञ्चुकस्थगितवल्गुदुरोजं कन्दलत्कणितकङ्कणहस्तम् ।  
 तन्वती तरलतां तरुणानां तालयोर्द्वयमघट्टयदन्या ॥ ४८ ॥  
 कण्ठजृम्भितकलखनभङ्ग्याः कामिनां अमिसृजा हृदयेषु ।  
 अङ्गुलीभिरिव पल्लवयन्त्या वल्लकीमपरया समगायि ॥ ४९ ॥  
 पक्कविम्बफलरोचिषि धन्यं वेणुमेकमधरे विनिवेश्य ।  
 कापि वादनमिषेण सृगाणां कर्णयोरपि मधूनि ववर्ष ॥ ५० ॥  
 स्पन्दमानकबरीभरमाल्यं मन्दहासमधुराधरविम्बम् ।  
 घर्मवारिकणमौक्तिकपङ्क्तिं क्लिन्नपत्रमकराङ्ककपोलम् ॥ ५१ ॥  
 भावसूचनविलोकरात्रं संहतस्तनलुठन्मणिहारम् ।  
 चारुनूपुरझलज्जल्लिताङ्घ्रिन्यासमेणनयनानटदेका ॥ ५२ ॥  
 केशमाल्यमकरन्दतुषारो वीटिकारसलवङ्गसुगन्धी ।  
 सुभ्रुवां कुचतटाहतिमन्दस्तं तदाभजद्वर्षि वनवातः ॥ ५३ ॥  
 इत्यमर्त्यवनिताललितेन क्षोदितोऽपि न चचाल स योगी ।  
 वीति चण्डपवनो वसुमत्यां तावता चलति किं गिरिरीषत् ॥ ५४ ॥  
 काचिदेत्य तदनु प्रमदानामालिलिङ्ग तमुरोजयुगेन ।  
 कानने कलभकुम्भनिकाषादस्य किञ्चिदधिकं न ततोऽभूत् ॥ ५५ ॥  
 आदधे वपुषि तस्य ततोऽन्या वक्रपाटलमुखानि नखानि ।  
 खेलतामुपरि तद्विहगानामातनोत्पदनखार्पणभङ्गीम् ॥ ५६ ॥  
 कापि वक्रकमलेन मृगाक्षी तत्कपोलमथ चारु चुचुम्ब ।  
 न व्यकारि स ततोऽपि तपस्वी लेहनादिव कुरङ्गशिशूनाम् ॥ ५७ ॥  
 तस्य तत्र मतिनिर्जितकामे यौवतस्य विफलोऽजनि यत्नः ।  
 किं करोतु बलिना युधि नाथे पातिते परनृपेण भटौघः ॥ ५८ ॥

१. 'वातु' ख. 'न पादपोन्मूलनशक्तिरहः शिलोच्चये मूर्च्छति भारतस्य' इति रघुवंशे.



तादृशं भुवि कुशासनभाजं धारिताक्षवलय करपद्मे ।  
 नासिकाग्निहिताक्षमवेक्ष्य व्यस्यन्त सुरविभ्रमवत्यः ॥ ५९ ॥  
 विभ्रमैरपि निजैरविकार्यं तं विरागमिव मूर्तमवेक्ष्य ।  
 शापदानचकिता हरिणाक्ष्यस्तस्य किञ्चिदपचक्रमुग्रयात् ॥ ६० ॥  
 हृष्यतः शतमखस्य नियोगात्सिद्धचारणगणेन तदानीम् ।  
 पातिताजनि मुनेरुपरिष्ठात्पारिजातकुसुमोत्करवृष्टिः ॥ ६१ ॥  
 तावदम्बुदकदम्बगभीरा दध्वनुस्त्रिदिवदुन्दुभयश्च ।  
 या विमोहयितुमागतवत्यस्ताभिरेव ननृते च वधूभिः ॥ ६२ ॥

तस्यातिदुष्करमवेक्ष्य तपः प्रसन्नो

दातुं वरं तदुचितं दययाथ तस्मै ।

कैलासगौरमधिरुह्य वृषं महान्त-

मर्धेन्दुमौलिरुमया सममाविरासीत् ॥ ६३ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते  
 द्वितीयः सर्गः ।

तृतीयः सर्गः ।

अथ वीक्ष्य स शैलकन्यया सहितं चन्द्रकलाधरं पुरः ।  
 रभसादुदतिष्ठदासनात्प्रणमन्नञ्जलिना पतञ्जलिः ॥ १ ॥  
 तदुपागमहर्षविस्मयौ स्तिमितं यद्यपि तं वितेनतुः ।  
 स तथापि चकार द्रुण्डवत्प्रणिपातं भुवि भक्तियन्त्रितः ॥ २ ॥  
 प्रणिपत्य समुत्थितस्तदा मुदितो मूर्ध्नि कृताञ्जलिर्मुनिः ।  
 तरुणेन्दुवतंसमादरात्तमुपश्लोकयितुं प्रचक्रमे ॥ ३ ॥

श्रुंतयोऽपि न शक्नुवन्ति ते स्तुतये किं पुनरीश मादृशः ।  
 भणितिर्गृणती भवद्गुणान्परिशुध्येदिति किं तु मे मतिः ॥ ४ ॥  
 जगदीश यदेकमद्वयं तव सच्चिदसुखलक्षणं वपुः ।  
 विधिविष्णुहरा इति त्रिधा विभिदे तन्निजयैव मायया ॥ ५ ॥  
 तव देव गिरा यथार्थया ननु कर्माणि नरा वितन्वते ।  
 सुखबोधमयं सुमेधसः परमं ब्रह्म वदन्ति केवलम् ॥ ६ ॥  
 अतिसुन्दरमस्तु मे सदा हृदये त्वद्गुरिन्दुभूषणम् ।  
 नियतं खलु यस्य दर्शनात्सरणीयो रमणो रतेरभूत् ॥ ७ ॥  
 जैडमेव रथाङ्गमेकमप्यपरं द्वादशधा विभज्यते ।  
 कुरथेन ततस्त्वया कथं विजितं वैरिपुरत्रयं विभौ ॥ ८ ॥  
 भवदाश्रयणेन मार्गणा अपि लक्ष्मीपतयो भवन्ति यत् ।  
 विपरीतमभूदिदं यतोऽजनि लक्ष्मीपतिरेव मार्गणः ॥ ९ ॥

१. 'अतीतः पन्थानं तव च महिमा बाह्यनस्यो-  
 रतद्यावृत्त्या यं चकितमभिधत्ते श्रुतिरपि ।  
 स कस्य स्तोतव्यः कतिविधगुणः कस्य विषयः  
 पदे त्वर्वाचीने पतति न मनः कस्य न वचः ॥'  
 इति महिन्नःस्तोत्रे.
२. 'मम त्वेतां वार्णीं गुणकथनपुण्येन भवतः  
 पुनामीत्यर्थेऽस्मिन् पुरमथन बुद्धिर्व्यवसिता ॥'  
 इति महिन्नःस्तोत्रे.
३. 'रथः क्षोणी यन्ता शतधृतिरगेन्द्रो धनुरथो  
 रथाङ्गे चन्द्राकौ रथचरणपाणिः शर इति ।  
 दिग्क्षोस्ते कोऽयं त्रिपुरतृणमाडम्बरविधि-  
 विधेयैः क्रीडन्त्यो न खलु परतन्त्राः प्रभुश्रियः ॥'  
 इति महिन्नःस्तोत्रे.

अपि सेव्यमनेकशाखया भजतामप्यधिकं फलप्रदम् ।  
 परमेश भवन्तमीदृशं जगतः स्थाणुरिति ब्रुवन्त्यहो ॥ १० ॥  
 विनिहत्य रणेऽन्धकं कलाघरचूडामणिरप्यहो भवान् ।  
 न खलु त्रपते ततो यतः परिपूर्णं त्वयि नास्ति पौरुषम् ॥ ११ ॥  
 किमिहाद्भुतमस्ति यज्जटातटिनीं कामपि तावकी पपौ ।  
 जलधिं चुलुकीचकार किं तव भक्तोऽपि न कुम्भसंभवः ॥ १२ ॥  
 तव पञ्चमुखानि लोचनान्यपि तु त्रीणि तथाष्टमूर्तयः ।  
 इति शैलसुतातिसुन्दरं किमिति त्वामवृणीत गोहिनम् ॥ १३ ॥  
 वसनं करिचर्म वाहनं वृषभः कोऽपि विभूषणं फणी ।  
 अशनं विषमासिका गिराविति चित्रं जगतां त्वमीशिषे ॥ १४ ॥  
 वहतो नृकरोटिमालिकामनुलिप्तस्य परेतभसना ।  
 पितृकानननर्तकस्य ते प्रमथेशस्य गुणास्तु पावनाः ॥ १५ ॥  
 अरुणेन पदाम्बुजेन ते मम चित्रं क्रियते मनः शुचि ।  
 मृदुनाप्यमुना भुजान्तरं कठिनं न त्रुटितं यमस्य किम् ॥ १६ ॥  
 विजिताद्रजतेन निर्मितौ विषमेषोरिषुधी इवाहतौ ।  
 कलये हृदि काङ्क्षितप्रदे तव जङ्घे तरुणेन्दुशेखर ॥ १७ ॥  
 गजहस्तजिगीषयेव यौ धृततारक्षवचर्मकङ्कटौ ।  
 गिरिजाकरमर्दनोचितौ भवदूरु भव भावये हृदि ॥ १८ ॥  
 तव मध्यमहं तनुं भजे नितरामीर्ष्यति यत्र नामये ।  
 प्रलयोद्धतरुद्रलोचनद्रुतरूप्याद्रिनदीजलभ्रमः ॥ १९ ॥  
 भुजगाभरणं भुजान्तरं भसितोद्भूलितमीश ते भजे ।  
 स्फटिकाद्रिशिलतलं यथा करिकीर्णांम्बुजनालकोमलम् ॥ २० ॥  
 अरुणाङ्गुलिपल्लवौ नखद्युतिसंभावितपुष्पडम्बरौ ।  
 कलिमोचन कालकण्ठ ते कलयेऽहं करकल्पपादपौ ॥ २१ ॥

मुखचन्द्रसमीपवर्तिनीमरुणामीशं घनावलीमिवः ।  
 तव नौमि जटापरम्परां सितविद्युन्निभगाङ्गनिर्झराम् ॥ २२ ॥  
 अविवेकतमोनिवृत्तये विलसन्तं विषमास्त्रशासनम् ।  
 मधुरस्मितचेन्द्रिकोदयं वदनेन्दुं तव चिन्तये हृदि ॥ २३ ॥  
 इति तं पुलकोद्गमैः स्तनौ हृदि भक्त्या प्रमदाश्रुणा दृशोः ।  
 वचसि स्तुतिभिश्च संगतं परितुष्यन्प्रभुरब्रवीदिदम् ॥ २४ ॥  
 तपसा तव शेष तोषितो वितरिष्यन्वरमागतोऽस्मि ते ।  
 अचिरेण वृणीष्व तं यतो वपुरीदृक्त्वव वारितं सुखात् ॥ २५ ॥  
 चरितं निजमादितः स्मरन्नथ शेषेति निमन्त्रितो मुनिः ।  
 पदवार्तिकभाष्यनिर्मितौ प्रथमं पाठवमभ्ययाचत ॥ २६ ॥  
 अथ तस्य जगन्नयप्रभोर्नटनालोकनयोग्यतां पुनः ।  
 मुनिमर्थयमानमात्मनः स तथास्त्वित्यवदन्मुदा मृडः ॥ २७ ॥  
 अयि वत्स चिदम्बराभिधं नगरं त्वं ब्रज काननाध्वना ।  
 तव तत्र नटेयमीक्षितुं दययेत्यन्तरघादुदीर्य सः ॥ २८ ॥  
 इति तस्य गिरा चिदम्बरं नगरं प्रास्थित नाट्यलिप्सया ।  
 मुदितः स मुनिर्मुमुक्षया भवतसो निकटं गुरोरिव ॥ २९ ॥  
 अपरं प्रविशन्वनं वनादपरं चाश्रममाश्रमाद्ब्रजन् ।  
 ददृशे स पत्रित्रददर्शनः सुरसिन्धोरिव पाथसां भरः ॥ ३० ॥  
 पथि तं फलपुष्पसंचयैः परिपूज्येव मुनिं वनदुमाः ।  
 पवनाकुलपल्लवच्छंलात्सफलं जन्मन इत्यनर्तिषुः ॥ ३१ ॥  
 बुधमृद्धरसा पदे पदे परिपाकच्युतपुष्पकोमला ।  
 पदवी तमनन्दयत्कवेः पठितव्याकरणस्य वागिव ॥ ३२ ॥  
 गिरिनिर्झरशीकरान्किरन्सममारण्यविहङ्गकूजितैः ।  
 मुषितद्रुमपुष्पसौरभो मुद्गमाघत्त वनानिलो मुनेः ॥ ३३ ॥

कटिवद्धमृगादनत्वचं कपिलोन्नद्धजटाभरं मुनिम्  
 तमवेक्ष्य तरक्षवो वने न पलायन्त न चाभिचक्रमुः ॥ ३४ ॥  
 चटुलाक्षमुदञ्चिताननं चलवालाञ्चलमीषदन्तरम् ।  
 कुतुकेन कुरङ्गशावकास्तमृषिं ज्ञातिमिवानुदुदुवुः ॥ ३५ ॥  
 कपयस्तदवेक्षणे तरुन्व्यथयामासुरसाधुभिः पदैः ।  
 पदशास्त्र इवानधीतिनः कवयः कर्णपथान्विपश्चिताम् ॥ ३६ ॥  
 तमवेक्ष्य निनिन्दुरुच्चकैरपदे पक्कणकुक्कुराः पथि ।  
 सरसस्य कवैः क्रमं गिरामवकर्ण्यक्षमयेव दुर्धियः ॥ ३७ ॥  
 ददृशे किल तेन गच्छता गिरिनद्यां कलहंसमण्डली ।  
 कियदप्यस्रगुक्षिता तनौ गिरिशस्येव कपालमालिका ॥ ३८ ॥  
 अचलोर्ध्वतलादवस्थितं निपतन्तं स ददर्श निर्झरम् ।  
 रविरश्मिजिता कृतं ध्वजे विपिनेनेव दुकूलपल्लवम् ॥ ३९ ॥  
 कठिनोपलघट्टनोत्थितान्पतितान्निर्झरपाथसां कणान् ।  
 चलितानविशेषतोऽग्रहीच्चमराणामपि बालधीन्मुनिः ॥ ४० ॥  
 निबिडोपलगर्तनिःसरत्फणिफूत्कारभियापसर्पिणः ।  
 हरिणा नयनैः समाकुलैः पदवीमुत्पलिनीं मुनेर्व्यधुः ॥ ४१ ॥  
 ज्वलितारुणपल्लवानलश्चिरिबिल्वप्रसवैकलाजया ।  
 अचलस्य करग्रहोत्सवो वनलक्ष्म्येति विनिश्चिकाय सः ॥ ४२ ॥  
 मधुरध्वनयो मधुव्रता मदनिप्यन्दमलीमसे पथि ।  
 अवदन्मुनये निरक्षरं द्विपमासन्नसरोवगाहिनम् ॥ ४३ ॥  
 तरुमूलविहारिणो दरीभुवि भल्लूकगणानजीगणत् ।  
 मृडकण्ठरुचीन्वनश्रियः कचभारानिव जङ्गमान्मुनिः ॥ ४४ ॥

१. 'ननदुरुचकैः' इति ख-पुस्तके; ननदुरुचकैः' इति भव्यः पाठो भवेत्.

२. 'चिरिबिल्वप्रसवैकरम्यया' क.

मृगराजकराहतित्रुटत्करिकुम्भच्युतमौक्तिके पथि ।  
 निबिडोडुकदम्बडम्बरे स मुनिश्चन्द्र इवाम्बरे ययौ ॥ ४५ ॥  
 अतिलङ्घ्य वनानि जग्मुषा ददृशे तेन चिदम्बरं पुरम् ।  
 इह ताण्डवयिष्यतीश्वरः कृपयेति प्रथमं गणैर्वृतम् ॥ ४६ ॥  
 पृथुलश्रवसो बृहन्मुखा गडुकण्ठा गिरिसन्निभोदराः ।  
 विकटोच्छ्लितजानवः सरं विहसन्तीव यदागता गणाः ॥ ४७ ॥  
 तमसामिव देहिनो भरा यमुनाया इव पिण्डिता झराः ।  
 जलदा इव मूर्तसंचराः प्रमथा यत्परितो विजह्निरे ॥ ४८ ॥  
 विहरन्ति तरक्षुभिर्मिथो निनदैर्यत्र निगृह्यते हरीन् ।  
 मुखविक्रियया च तर्जयन्त्यगकन्यापरिचारिणीर्गणाः ॥ ४९ ॥  
 कुसुमाहृतये गणैः प्रभोर्नवमुन्मत्तवनं प्ररोप्यते ।  
 अपि यत्र विमृश्य ल्यते प्रसवामोदघना च केतकी ॥ ५० ॥  
 अनुलेपनसंग्रहं प्रभोः प्रमथा यत्र परे वितन्वते ।  
 परितर्जितघोरफेरवं प्रतिपद्यैव परेतभूतलम् ॥ ५१ ॥  
 मलयद्रुमकोटरान्तरादपि बल्मीकबिलोदरादहीन् ।  
 चकृषुः किल यत्र भूषणं नवमीशाय गणाः प्रदित्सवः ॥ ५२ ॥  
 मलयाद्रिपटीरवासितान्द्रुतिगर्तेषु समीरणार्भकान् ।  
 प्रभुकङ्कणकुक्षिपूरणं तनितुं यत्र गणा निरुन्धते ॥ ५३ ॥  
 पुरदाहमनङ्गपातनं गरलास्वादनमन्तकक्षतिम् ।  
 गजदानवखण्डनं जगुः प्रमथा यत्र चरित्रमैश्वरम् ॥ ५४ ॥  
 कलयन्ति विभूतिभस्त्रिकां कतिचिद्यत्र गृहीतसूचयः ।  
 अपरैरपि नाम सीव्यते नवरुद्राक्षमणिप्रसञ्जनात् ॥ ५५ ॥  
 विलसद्भसितत्रिपुण्ड्रका घृतुरुद्राक्षकिरीटमौलयः ।

कति यत्र नयन्ति वासरांश्चिवपञ्चाक्षरमन्नजापिनः ॥ ५६ ॥  
 शिवभक्तगणे प्रदक्षिणक्रमणं यत्परितो वितन्वति ।  
 भसितैरपरः समुन्नतो वरणोऽकरुष्यत तत्तनुच्युतैः ॥ ५७ ॥  
 घटनाय जटाहिमांशुना परिगृह्णन्त्युडुमण्डलीमिव ।  
 शिवमर्चयितुं यदाश्रया द्विजलोका धवलार्कमञ्जरीम् ॥ ५८ ॥  
 गिरिशार्चनविल्वपल्लवग्रहजैः पाणिषु कण्टकक्षतैः ।  
 कमलप्रमुखाङ्कुरेखिका वसतां यत्र बतोपमीयते ॥ ५९ ॥  
 निवसन्ति दिवः कति श्रियः कति वाण्यः कति मुक्तयः कति ।  
 इति वेद्मि न तत्र याः शिवो विनियुङ्क्ते प्रतिभक्तपूरुषम् ॥ ६० ॥  
 मृडनात्थदिदृक्षुर्भिर्जनैः परितस्तन्नगरं परिष्कृतम् ।  
 प्रविशन्ददृशे पतञ्जलिः प्रथमं व्याघ्रपदा तपस्विना ॥ ६१ ॥  
 स समाधिदृशा निशामयन्फणिनामेष पतिः पतञ्जलिः ।  
 इति तस्य सभाजनार्थमानयदर्थ्यं सह पाद्यवारिणा ॥ ६२ ॥  
 उपचारमुपेत्य तत्कृतं स च माध्यंदिनसंभवं मुनिम् ।  
 कुशलं फणिनामधीश्वरः परिपप्रच्छ तपःसमाधिषु ॥ ६३ ॥

तावेवं परिचयलब्धगाढसख्या-

वग्रण्यौ शिवपदपद्मभक्तिभाजाम् ।

त्रैयक्षं नटनमहोत्सवं दिदृक्षु

योगीन्द्रौ कनकसभामगाहिषाताम् ॥ ६४ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते

तृतीयः सर्गः ।

चतुर्थः सर्गः ।

वासवादिभिरथामरैस्तदा चोदितेन भुवि विश्वकर्मणा ।  
 ताण्डवाय गिरिशस्य निमिता तत्र हाटकमयी सभा बभौ ॥ १ ॥  
 यत्र हेमवलभीविलम्बिनो दिव्यमौक्तिकसरा विरेजिरे ।  
 सर्वतः सुरगिरेरधित्यक्रां संगता इव नवोड्डपङ्कयः ॥ २ ॥  
 यत्र सिन्धुचलशैवलाङ्कितं नाभिपङ्कजमिवेन्दिरापतेः ।  
 गारुडाश्मखचितं हिरण्मयं पुण्डरीकमुपरि व्यराजत ॥ ३ ॥  
 चञ्चलध्वजपटाञ्चलाञ्चितं यत्सुवर्णशिखरं समुन्नतम् ।  
 अन्वकारि हरिवज्रतो भिया मेरुणा तनुरुहाणि धुन्वता ॥ ४ ॥  
 वीक्ष्य मां सफल्यध्वमक्षिणी भो नरा इति गिरेव शंसति ।  
 या विशङ्कठविटङ्ककोटिभाक्किङ्किणीगणघणंघणारवैः ॥ ५ ॥  
 यद्विशालमणिजालकान्तरादुत्पतन्त्यगरुधूपपङ्कयः ।  
 आह्वयन्त इव शैवमीक्षितुं नर्तनोत्सवममर्त्यसुन्दरीः ॥ ६ ॥  
 यत्र काञ्चनवितानसंयतो नन्दनद्रुकुसुमस्रजां गणः ।  
 अश्रु भाविहरनृत्तदर्शनप्रेमजं मधुमिषादिवोज्झति ॥ ७ ॥  
 शातकुम्भवल्भीसमुन्नतत्रातबद्धमुकुरावलीच्छलात् ।  
 या विभर्ति नयनानि कौतुकादाभिरूप्यमिव वीक्षितुं निजम् ॥ ८ ॥  
 द्वारपार्श्वयुगले हिरण्मये गारुडाश्मकदलीवनश्रिया ।  
 या परस्परसमागमार्हयोः शंसतीव घटने मनोज्ञताम् ॥ ९ ॥  
 आदितोऽन्ततः उपोढविभ्रमैर्यत्र मौक्तिकसरैश्चकाशिरे ।  
 हेमतोरणमरीचिवीचयो राजहंसनिचयैरिवागतैः ॥ १० ॥  
 अत्यवर्तत यदीयकाञ्चनस्तम्भजालमनरालमुन्नतम् ।  
 अप्यहीनगुणभूषमुन्मिषद्वक्त्रिमाणममरालयं गिरिम् ॥ ११ ॥



देवताप्रतिकृतीर्यदन्तरे शिल्पिनाः मणिमयीः प्रकल्पिताः ।  
 देवताः प्रथममागता नटं द्रष्टुमैशमिति मेनिरे नराः ॥ १२ ॥  
 यत्र भान्ति कुरुविन्दनिर्मितत्रोटयो मरकतच्छदाः शुकाः ।  
 एष्यदीशगणराट्करस्फुरद्वाडिमग्रहकृतादरा इव ॥ १३ ॥  
 यत्र यत्र फलपुष्पमण्डितं वृक्षषण्डमरुचद्विनिर्मितम् ।  
 प्रागरण्यम्विव नन्दिहुंकृतिस्तम्भितं चरति शंकरे तपः ॥ १४ ॥  
 भान्ति यत्र मणिकुट्टिमे नरा विम्बिता भगवतो नटिष्यतः ।  
 संजिघृक्ष्व इवालयद्वलेः पारितोषिकविभूषणान्यहीन् ॥ १५ ॥  
 सिक्तमृष्टतलमुच्छ्रितध्वजं स व्यतीत्य पुरमार्गमायतम् ।  
 तां सभासथ त्रिवेश तादृशीं व्याघ्रपादनुगतः पतञ्जलिः ॥ १६ ॥  
 कायवानिव तपःसमुच्चयो जङ्गमेव शिवभक्तिरूर्जिता ।  
 स्वात्मबोध इव मूर्तिसंहरस्तावृषी ऋषिगणोऽन्ववर्तत ॥ १७ ॥  
 यत्पुराणकिटिनापि शौरिणा न व्यलोकि चरणद्वयं प्रभोः  
 लोकयेमहि तदेव कित्विति व्यस्मयन्त मुनयस्तदा मुहुः ॥ १८ ॥  
 आगताः प्रथममेव भूतले नीलनीरदनिभा गणास्तदा ।  
 विद्रवन्नरवितीर्णमार्गया सर्वतः समचरन्त लीलयां ॥ १९ ॥  
 भूतनाथनटने दिदृक्षया भूतलेऽन्तरतां दिवोकसाम् ।  
 उन्मुखक्षितिमयूरवीक्षितो दुन्दुभिध्वनिरभूदथाध्वनिः ॥ २० ॥  
 निर्जरानथ कदाप्यनीक्षितानीक्षितुं भुवि दिवोऽवरोहतः ।  
 दिव्यदुन्दुभिरवावर्णनात्सन्ननाह कुतुकी नृणां गणः ॥ २१ ॥  
 अम्बरे ददृशिरेऽथ सुन्दरा हाटकान्नादकिरीटकुण्डलाः ।  
 अञ्जलालिखितहंसवाससः पञ्चविंशवयसो दिवोकसः ॥ २२ ॥  
 तेषु मेषवरवाहनश्चतुःशृङ्गमौलियुगलः शिखोज्ज्वलः ।  
 सक्त्रवादिबहबाहुसप्तकः प्रत्यदृश्यत हुताशनब्रिपात् ॥ २३ ॥

साध्वसेन शिवमक्तसंनिधिं यः स्थितः परिहरंश्चिरादपि ।  
 तं मृकण्डुतनये कृतागसं शाम्भवा ददृशुरम्बरेऽन्तकम् ॥ २४ ॥  
 मूर्तयामुनतरङ्गवल्लरीविभ्रमावहमहासिभासितः ।  
 पाणिराननमुदग्रदंष्ट्रमप्याचक्ष इव नैर्ऋतं नृणाम् ॥ २५ ॥  
 दन्तलग्नजलमर्त्यजाङ्गलकूरदूरविवृतास्यकन्दरम् ।  
 आगतस्य वरुणस्य मानवास्तत्र वाहनमवेक्ष्य तत्रसुः ॥ २६ ॥  
 योऽधिरुह्य पृषतं करे वहन्केतुमत्वरत पांसुकेतनः ।  
 तं नसा निरणयन्धिया स्वया तातमाशरपुरीदहः कपेः ॥ २७ ॥  
 अभ्रसिन्धुतरिविभ्रमस्पृशा निष्पपात दिवि पुष्पकेण यः ।  
 तं गदोज्ज्वलभुजं महाङ्गदं किन्नराधिपमलोकयन्नराः ॥ २८ ॥  
 चन्द्रखण्डकृतचारुशेखरः पुण्डरीकदलपाण्डराकृतिः ।  
 शूलपाणिरहिजालभूषणः प्रादुरास वृषवाहनो हरः ॥ २९ ॥  
 राहुरुज्जति मुहुर्निर्गीर्य मां पालयेति शशिनेव सेवितः ।  
 आतपत्रवधुषा स चाययौ वज्रपाणिरिभराजवाहनः ॥ ३० ॥  
 रम्भयास्य चरमोपविष्टया चामरद्वयमधूयतामितः ।  
 लोलहंसमिथुनान्तरस्फुरत्पद्म चारु विदधे यदाननम् ॥ ३१ ॥  
 मेनकापि विततार वीटिकां चन्द्रखण्डसुरभिं शचीपतेः ।  
 तेन सा हि जगृहे मृणालिका दन्तिनेव करिणीकरार्पिता ॥ ३२ ॥  
 अग्रतस्तदनु सिद्धचारणा वारणाधिपघृतस्य वज्रिणः ।  
 वृत्रजम्भवलपाकपातनख्यातमस्तुवत बाहुविक्रमम् ॥ ३३ ॥  
 तच्चिदम्बरपुरं पुरंदरे साकमम्बरचरैः समागते ।  
 प्राङ्गनटेशनटनादहो मुदा तत्र मर्त्यहृदयान्यनर्तिषुः ॥ ३४ ॥

शङ्खमर्दलमृदङ्गदुन्दुभिध्वानसंकथितमुत्सवं तदा ।  
 वीक्षितुं किमु जनस्य नाविशन्कर्णरन्ध्रमितरेतरोक्तयः ॥ ३५ ॥  
 रेजिरे दिग्धिपा वनौकसो व्याघ्रपाद्गणवराः पतञ्जलिः ।  
 पौरजानपदमानवास्तदा संमताः कनकसंसदन्तरे ॥ ३६ ॥  
 यावदन्तरनघः पतञ्जलिर्ध्यातुमीशममिमीलदक्षिणी ।  
 तावदागमनशंसि धूर्जटेः काहलीरणितमाशु शुश्रुवे ॥ ३७ ॥  
 येन निःसरति काहलीरवस्तत्र वर्त्मनि जना दशो दधुः ।  
 लोचनानि निदधुश्च यत्र ते तत्र संन्यधित शंकरः स्वयम् ॥ ३८ ॥  
 दर्शनोत्सुकसुपर्वपङ्कचहंपूर्विकापरिगताग्रभूमिकम् ।  
 नन्दिहस्तधृतवेत्रसंगमत्राससंकुचदवेक्षकाङ्गकम् ॥ ३९ ॥  
 चन्दनद्रवसमुक्षणक्षणक्षिप्तपुष्पचयसिद्धचारणम् ।  
 सान्द्रितध्वजपताकितान्तरस्निग्धगत्यगरुधूपबल्लिकम् ॥ ४० ॥  
 मर्दलानुगुणनृत्यदप्सरःपादनूपुरनिनादमेदुरम् ।  
 संनिधानगतदिव्यमागधप्रस्फुरज्जयजयोक्तिबन्धुरम् ॥ ४१ ॥  
 आगतेभमुखमूषिकश्रमश्वासतृप्ततदलंक्रियोरगम् ।  
 आपतद्गुह्यशिखण्डिताण्डवप्रक्रमिप्रमथडिण्डिमारवम् ॥ ४२ ॥  
 तुन्दिलैकगणधारितामलच्छत्रमच्छशशिखण्डमण्डितम् ।  
 उक्षवाहनमुमासमन्वितं तं ददर्श गिरिशं पतञ्जलिः ॥ ४३ ॥  
 वामपार्श्वगतवारिजेक्षणं दक्षिणेऽम्बुजमुवा कृताञ्जलिम् ।  
 वन्दितं चरमभागमाश्रितैर्वासवप्रभृतिभिः सुपर्वभिः ॥ ४४ ॥  
 सर्वतोऽपि सनकादिभिर्मुदा सेव्यमानमृषिभिश्चिरंतनैः ।  
 नारदेन महतीं नखाञ्चलैर्विध्यता च मृदुगीतवैभवम् ॥ ४५ ॥  
 नूपुरोरगफणामणिश्रियामङ्कुरैररुणितेन योऽङ्घ्रिणा ।  
 नूतनातपनिपातपाटलं पश्यतां हृदि निनाय पङ्कजम् ॥ ४६ ॥

भालपावकहुते सरे रत्नावप्यपांस्तविहृतौ वृथास्थितौ ।  
 केलिरत्नमुकुराविवैतयोर्जानुमण्डलमिषाङ्घ्रिभर्ति यः ॥ ४७ ॥  
 व्याघ्रचर्मपरिकर्मशालिनी सक्थिनी गुरुतरे दधाति यः ।  
 देवदैत्ययुधि दिग्गजेन्द्रयोरगृहीतकवचौ कराविव ॥ ४८ ॥  
 मण्डलं दिनकरस्य मध्यतो नीयमानमुनिनिर्मितान्तरम् ।  
 यस्य नूनमपदिश्य काञ्चनं पट्टबन्धमुदरे विराजते ॥ ४९ ॥  
 भाति यस्य किल कण्ठलम्बिनी शंकराक्षमणिमालिकोरसि ।  
 कालकूटकलुषीकृता गलान्निर्गतेव निगमाक्षरावली ॥ ५० ॥  
 कृष्णसर्पकृतचारुकङ्कणैर्यश्चतुर्भिरपि भाति बाहुभिः ।  
 शक्रवाहनगजः शशिप्रभैरिन्द्रनीलवल्लयै रदैरिव ॥ ५१ ॥  
 भासमानभसितत्रिपुण्ड्रया यो ललाटतुहिनांशुलेखया ।  
 पञ्चबाणवपुरिन्धनानलं लोचनं वहति कुम्भलीकृतम् ॥ ५२ ॥  
 यस्य मौलिरपि घातृसौधभूनिर्गताभ्रतटिनीनिपातजम् ।  
 फेनपिण्डमिव वेगवक्रितं कान्तमुद्रहति खण्डमैन्दवम् ॥ ५३ ॥  
 शंकरोऽथ चलमौलिजाह्नवीवारिपूरणरणत्करोटिकम् ।  
 दक्षिणेतरकरांवलम्बितश्रीशपाणि वृषभादवातरत् ॥ ५४ ॥  
 सोऽवतीर्य गिरिसन्निभाद्दृषात्साकमद्रिसुतया सविभ्रमम् ।  
 प्राविशत्कनकसंसदन्तरं पश्यतामिव शरीरिणां मनः ॥ ५५ ॥  
 तापसप्रमथदेवमानवैः सान्द्रिता विलसति स्म सा सभा ।  
 शंकरेण मधुमेव चारुणा भूरिभूरुहकरम्बितावनी ॥ ५६ ॥  
 अञ्जलिस्तबकितेन मौलिना कीर्तिवर्णनकृता मुखेन च ।  
 जन्मिनो जनिशमार्थमर्थयामासुरीशमचिरेण नर्तितुम् ॥ ५७ ॥  
 व्याघ्रपादमृषिमीरितस्तत्रं तं पतञ्जलिमपि स्तवोन्मुखम् ।  
 वीक्ष्य शीतलदृशा शिवोऽवदन्नर्तनं मम निरीक्ष्यतामिति ॥ ५८ ॥

नर्तनाय गिरिशे कृतत्वरे चत्वरे महति हेमसंसदः ।  
 सास्तु शब्द इति वेत्रपाणिना सर्वतो जगदतर्जि नन्दिना ॥ ५९ ॥  
 सिद्धचारणकरान्तनिर्गलन्मुग्धपुष्पनिचये सभान्तरे ।  
 नन्दितर्जनवशात्कुतूहलादप्यतिष्ठदपसंकथो जनः ॥ ६० ॥  
 तत्र शंकरकटाक्षचोदितश्चारुमर्दलमवादयद्वरिः ।  
 यः पयोद इति पुष्कराश्रितो नीलकण्ठनटनोचितध्वनिः ॥ ६१ ॥  
 कामजिन्नटनकारणेन वा भारतीकुचयुगभ्रमेण वा ।  
 तत्र तालयुगंलीमथाददे पाणिपङ्कजयुगेन पद्मभूः ॥ ६२ ॥  
 रम्भया हृतरसे रदच्छदे वंशनालमवसज्य वासवः ।  
 वादनादपि विमोहयञ्जनानाददे किल न वासवस्थितिम् ॥ ६३ ॥  
 वादय द्रुतमितीव शंसता स्फाटिकाक्षबलयेन दक्षिणे ।  
 आश्रिता श्रवसि चारुवल्लकी वादनं व्यतनुत प्रियाविद्येः ॥ ६४ ॥  
 आयतेन फणिना जटाभरं मध्यभागमिभचर्मकक्षयया ।  
 बध्नतः प्रियतमस्य नर्तितुं वीक्ष्य संभ्रममुमा स्मितं व्यधात् ॥ ६५ ॥  
 वीक्षणोचितममांसचक्षुषा नर्तनौत्सवमवेक्षितुं निजम् ।  
 शंभुना सकलदेहिनां तदा दिव्यमक्षि दिदिशे दयालुना ॥ ६६ ॥  
 संददर्श सपदि भ्रमज्जटाताडितोडुपटलं तदा जनः ।  
 ब्यालनूपुररणत्यर्पणन्यञ्चितक्षिति नटेशनर्तनम् ॥ ६७ ॥

१. 'यः पयोद इव पुष्कराश्रितो' क.

२. 'महीं पादाघाताद्भ्रजति सहसा संशयप्रदं  
 पदं विष्णोर्भ्राम्यद्भ्रजपरिघरुणप्रहंगणम् ।

सुहृद्यौदौस्थ्यं ब्यालनिभृतजटाताडिततटा

जगद्रक्षायै त्वं नटसि ननु वामैव विभुता ॥'

इति महिन्नःस्तवे.

धर्मवारिकणकन्दलद्रवद्भ्रसपुण्ड्रपरिकर्मितालिकम् ।  
 कण्ठलम्बितहराक्षमालिकाच्छेदकीर्णमणिहारि किंकरम् ॥ ६८ ॥  
 मध्यसीन्नि गलिताहिबन्धनव्याकुलद्विरदचर्मकक्ष्यकम् ।  
 पादताडितधरातलक्रमप्रोन्मिषत्पटपटायिताकुलम् ॥ ६९ ॥  
 मण्डलभ्रमिषु कीर्णजाह्नवीशीकरस्त्रपितचक्रवालकम् ।  
 बाहुवेगपवनाभिपूरितक्रन्ददन्तरदिगद्रिकन्दरम् ॥ ७० ॥  
 उद्धृतैकचरणाम्बुजप्रभासृज्यमानपरिवेषविग्रहम् ।  
 उत्पलोदरसहोदराम्बिकालोचनान्तबलनैकगोचरम् ॥ ७१ ॥  
 शाम्बरीयवनिकामथाक्षिपन्सप्रपञ्चमयनर्तनं शिवः ।  
 द्रागदर्शयत् गोनिकासुतं व्याघ्रपादमितरानृषीनपि ॥ ७२ ॥  
 तेन ते स्वयमिदं जगन्मृषा जानते स परमार्थतः पुनः ।  
 ब्रह्म तत्परमनादि सच्चिदानन्दलक्षणमनन्तमद्भ्यम् ॥ ७३ ॥  
 इत्यवेक्ष्य नटनं जगत्पतेर्मक्तिभारलुलितेन चेतसा ।  
 तुष्टुवुस्तमखिलाः शरीरिणः श्रेयसा स समयोजयच्च तान् ॥ ७४ ॥  
 नृत्तं तत्फणिपतये स दर्शयित्वा  
 प्राहेदं प्रणयकिरा गिरा गिरीशः ।  
 त्वं कृत्वा भुवि पदशास्त्रवार्तिकानां  
 भाष्यं तद्विवृणु ततो दिवं व्रजेति ॥ ७५ ॥  
 आज्ञाप्यैवं फणिनमपरान्सोऽनुगृह्णाक्षिपातै-  
 गौर्या साकं विधिहरिगणैश्चापि शंभुस्तिरोऽभूत् ।  
 हर्षाश्चर्यस्तिमितहृदयौ व्याघ्रपाद्गौणिकेया-  
 वस्तूयेतामृषिभिर्नटद्यत्कृते चन्द्रचूडः ॥ ७६ ॥  
 इति श्रीयज्ञरामकीर्णतपुत्रस्य रामभद्रयज्वनः कृतौ पतञ्जलिचरिते चतुर्थः सर्गः

पञ्चमः सर्गः ।

अथ नटनमवेक्ष्य चन्द्रमौलैरपसरति त्रिदशत्रजे विमानैः ।  
 कलिमलहृतये नृणां मुनी तौ लिलिखतुरादिनटं क्वचित्प्रदेशे ॥ १ ॥  
 विलिखितमधुनापि संयमिभ्यां शिवमवलोक्य नटं चिदम्बवेशम् ।  
 अपहतकलुषाः कलौ मनुष्या दधति भवाब्धिविलङ्घनक्षमत्वम् ॥ २ ॥  
 कतकुलतिलकेन कल्पितानामथ मुनिना पदशास्त्रवार्तिकानाम् ।  
 जगदुपकृतये चकार भाष्यं महदचिरेण पतञ्जलिर्महात्मा ॥ ३ ॥  
 तमृषिमनुययुस्तदीयभाष्यं पिपठिषवः किल पण्डिताः सहस्रम् ।  
 गुरुपरिचरणादृते कुतो वा भवति परं सुलभा जनेन विद्या ॥ ४ ॥  
 तदनु यवनिकां वितत्य गूढं वपुरनया च पतञ्जलिर्विधाय ।  
 उपविशत बहिस्तिरस्करिण्याः पठत कृतिं च ममेति तानुवाच ॥ ५ ॥  
 मम स तु न भवेन्मनःप्रियो मां य इह तिरस्करिणीमुदस्य पश्येत् ।  
 इति पुनरभिधाय पाठनार्थं फणिपतिरूपमृषिः समालम्बे ॥ ६ ॥  
 अथ गुरुचरणेन शान्तिमन्त्रान्प्रथममजापिषुरुत्तरं च पाठात् ।  
 अहरहरखिला बुधाः कृती स्याद्गुरुवचसि स्थित एव हीष्टसिद्ध्या ॥ ७ ॥  
 कृतिपठनमुखे गुरोस्तदन्तेऽप्यतनिषत द्यधिकान्दशप्रणामान् ।  
 बहुमतविनया बुधाः किमन्यत्सुकृतमिहास्ति गुरुप्रणामतोऽपि ॥ ८ ॥  
 पठति बुधगणे फणीन्द्रभाष्यं करधृतपुस्तकमुच्चकैस्तदग्रे ।  
 सुत इव सुखयास्य वाक्यभङ्ग्या निशमयताममृतद्रवः श्रवःसु ॥ ९ ॥  
 दुरवगमपदार्थबोधहेतोरमृतरुचेरिव चन्द्रिकाविशुद्धा ।  
 भणितिरहिपतेर्बुधावलीनामपनयति स्म तमस्तदा समस्तम् ॥ १० ॥  
 अहमहमिकया स्थितं क्षिपद्भिः परिचितगौतमजैमिनिप्रबन्धैः ।  
 सुमतिभिरनुयुक्तमर्थमुक्त्या झटिति स युक्तिभिरिद्वया विवत्रे ॥ ११ ॥

किमपि विघटयन्किमप्यनुज्झन्किमपि समुज्ज्वलयंश्च वार्तिकेषु ।  
 नृप इव भटमण्डलेषु भाष्ये व्यहरत राज्य इवास्य वाङ्निगुम्फः ॥ १२ ॥  
 सुहिनशिखरितुङ्गशृङ्गपातक्षणरणदभ्रनदीतरङ्गभङ्गीम् ।  
 परिभवति पतञ्जलेः पठन्तो वचसि दधुः किल विस्मयं तदा ते ॥ १३ ॥  
 अधिफणिकृति तावदेव पेटुर्विलसति यावति वासरूपसूत्रम् ।  
 विनयभरजुषो विचक्षणास्ते बहुतपसां हि भवेत्तदन्तपाठः ॥ १४ ॥  
 प्रतिपुरुषमिहाननैः कियद्भिर्युगपदयं वदतीति विस्मयेन ।  
 अपहृतमनसोऽथ तेऽपनिन्युः सपदि तिरस्करिणीं तदीक्षणाय ॥ १५ ॥  
 विवृतफणसहस्रमुग्रदंष्ट्रं क्षितितलकुण्डलितार्धभोगभीमम् ।  
 प्रसृतपरिहृतोभयाग्रजिह्वं तरलदृशं तमथ व्यलोकयंस्ते ॥ १६ ॥  
 दधुरथं सदृशीस्तनूः स्मरेण त्रिपुररिपोरलिकाक्षिलक्षितेन ।  
 अपि दश विदुषां शतानि पुंसो गुरुवचनव्यतिलङ्घनं ह्यनर्थः ॥ १७ ॥  
 फणिप्रतिरभिवीक्ष्य तादृशांस्तान्कथमिदमित्यनुचिन्त्य यावदास्त ।  
 परिसरमुपसृत्य तावदेकः प्रणमितमौलिरिदं भयादवादीत् ॥ १८ ॥  
 फणिवरं भगवन्प्रसीदं मह्यं बहिरगमं जलमोचनाय यावत् ।  
 विधुतयवनिकाः कृताप्रराधा बत मम तावदिति स्थिताः सतीर्थ्याः ॥ १९ ॥  
 इति रादितंगिरं शशाप कोपाद्यदविहितोत्तरशान्तिमन्नपाठः ।  
 बहिरसि गतवान्पठन्मदीयां कृतिमपि तद्भवे राक्षसोऽञ्जसेति ॥ २० ॥  
 फणिपतनगुणस्तवप्रबन्धैः फणिपतिरस्य कथंचन प्रसन्नः ।  
 धृतजटिलमनुष्यमूर्तिरित्थं तमवददापदमुत्क्षिपन्निवोक्त्या ॥ २१ ॥  
 मा भजत्वत्स विषादं मत्वा कर्माणि जगति चित्राणि ।  
 कथमिव मे त्वयि कोपः कथमिव शापश्च तादृशोऽपरथा ॥ २२ ॥  
 निष्ठायां किं रूपं पचेरिति त्वं बुधान्पृच्छ ।



पक्वमिति वदति यस्तं मम कृतिमध्याप्य मुच्यसे शापात् ॥ २३ ॥  
 व्याकरणमहाभाष्यं मत्कृतमखिलं मम प्रसादात्ते ।  
 स्फुरतु यथेष्टं याहीत्युक्त्वा तमृषिस्तिरोदधे सहसा ॥ २४ ॥  
 सूत्राणि योगशास्त्रे वैद्यकशास्त्रे च वार्तिकानि ततः ।  
 कृत्वा पतञ्जलिमुनिः प्रचारयामास जगदिदं त्रातुम् ॥ २५ ॥  
 गोनर्दाख्यं देशं प्राप्य नमस्कृत्य गोणिकां जननीम् ।  
 तस्यां त्रिदिवगतायां तस्थौ शेषः स्वयं स मुनिः ॥ २६ ॥  
 अथ स पतञ्जलिशिष्यो रक्षो भूत्वाधिरुह्य वटमेकम् ।  
 पचिरूपं निष्ठायां पृच्छन्पचितमिति वादिनोऽस्वादीत् ॥ २७ ॥  
 अथ बहुषु गतेषु वत्सरेषु द्विजमुपकण्ठमुपेयिवांसमेकम् ।  
 पुनरपि तदपृच्छदेव रक्षो झटिति स पक्वमिति स्फुटं जगाद ॥ २८ ॥  
 द्विजगिरमवकपर्ण्यं कर्णरम्यामवतरति स वटात्तदाशु रक्षः ।  
 अयमुदयति शापमोक्षकालो मम गुरुणोक्त इति प्रहृष्यदन्तः ॥ २९ ॥  
 द्विजवर वद को भवान्कुतस्त्यस्तव किमिहागमने प्रयोजनं वा ।  
 कृतमतिरसि पाणिनीयशास्त्रे यदि च रुचिः पठ मत्फणीन्द्रभाष्यम् ॥ ३० ॥  
 इति कथयति रक्षसि प्रहृष्यन्निदमगदीदहमसि चन्द्रगुप्तः ।  
 उपगम इह मेऽयमुज्जयिन्याः पठितुमहीश्वरभाष्यमन्तिके ते ॥ ३१ ॥  
 इति गदितवते द्विजाय तस्मै फणिपतिभाष्यमशेषमाचक्षे ।  
 शुचिरनिशमसंविशन्नश्नश्नस्तदपि च मासयुगेन सोऽध्यगीष्ट ॥ ३२ ॥  
 प्रतिदिवसमसौ पपाठ यावद्भुजगकृतौ किल रक्षसः समीपे ।  
 अपचितवटपत्रजालगर्भे नखशिखरेण दृढं लिलेख तावत् ॥ ३३ ॥  
 अथ पृथुलशिरोणुमात्रकण्ठं चलदतिशुष्कपिचण्डमायतोरु ।  
 हसिमभृदकृशाङ्घ्रिपाणि रक्षो वपुरपहाय स दिव्यमूर्तिरासीत् ॥ ३४ ॥

ब्रज सुखमवनौ कुरु प्रचारं भुजगकृतेरिति तं स शेषशिष्यः ।  
 दिवमगमदुदीर्य सोऽपि बद्ध्वा वटदलसंचयमंशुके प्रतस्थे ॥ ३५ ॥  
 नखलिखितपतञ्जलिप्रबन्धं वटदलजालकमुत्तरीयबद्धम् ।  
 शिरसि दधदभीष्टलाभहृष्टः स निववृते वनवर्त्मना मनीषी ॥ ३६ ॥  
 पथिकपरिगृहीतवृक्षमूलस्थलमचलत्खगमप्रवृत्तवातम् ।  
 दिशि दिशि विसृतातपोष्म भेजे पथि चलता किल तेन मध्यमाहः ३७  
 तदनु पथि चलन्स चन्द्रगुप्तः सरितमवैक्षत कामपि प्रसन्नाम् ।  
 विकचकमलगर्भरेणुगन्धी श्रममपहन्ति नृणां यदूर्मिवातः ॥ ३८ ॥  
 बभुरनवरतं यदम्बुलोलेष्वलिकलभाः कमलेषु संचरन्तः ।  
 वसतिषु शयितं श्रियो जनन्याः प्रभुमिव पञ्चशरं गवेषयन्तः ॥ ३९ ॥  
 अदधुरिव वनानि सैल्लकानां परिमल्लोलदलिव्रजच्छलेन ।  
 निगलमतरलेतरं यदूर्मौ झटिति नियन्नयितुं दृशो जनानाम् ॥ ४० ॥  
 कुमुदमुकुलजालकं यदीये पयसि बभौ करिदन्तकान्तकान्ति ।  
 पथिकतरुणदुर्दशानिमित्तं पतितमिवोडुकदम्बमम्बरान्तात् ॥ ४१ ॥  
 अविरलमसितं यदम्बुपूरे कुवलयकुञ्जलमण्डलं चकाशे ।  
 पैथिकयुवविहन्तुरङ्गजस्य स्थितमिव जालमकीर्तिकन्दलानाम् ॥ ४२ ॥  
 पयसि विहरतोऽनिशं यदीये कलनिनदः कलहंसमण्डलस्य ।  
 श्रुतिषु परिणनाम पान्थयूनां कुपितमनोभवयोघसिंहनादः ॥ ४३ ॥  
 प्रसृमरमवकर्ण्य चक्रवाकप्रणदितमध्वनि तीरभाजि यस्याः ।  
 विनमितमुदितसितं तरुण्या वदनमलुम्बत वल्लमस्य धैर्यम् ॥ ४४ ॥  
 परिणतिविगलत्कदम्बपुष्पस्तवकपरागकरम्बितां यदूर्मिम् ।  
 न पुनरुपससार दावबुद्ध्या वनकलभस्तृषितोऽपि वारि पातुम् ॥ ४५ ॥

१. 'भुजगकृतेरिति स शेषशिष्यः' ख. २. 'हल्लकानाम्' ख. ३. 'पथिक-  
 युवति हन्तुरङ्गजस्य' क.

शिखरितटनिषण्णमेणशावं कमपि यदम्बुनि लम्बितानुबिम्बम् ।  
 ततकरकमलं गृहीतुकामा पतिहसिता शबरी परं ललज्जे ॥ ४६ ॥  
 तरुहसहकारमञ्जरीणां पयसि मुहुः प्रतिबिम्बितानि यस्याः ।  
 मधुकरकुलमुज्झितारविन्दस्पृहमसकृद्भ्रमयांबभूवुरुच्चैः ॥ ४७ ॥  
 यदुपवनरसालवाटिकायां मणितमनुत्सुकया भिया विधातुम् ।  
 अरमत सुदृशा कयापि जारो मदकलकोकिलकूजितानि शृण्वन् ॥ ४८ ॥  
 ततमपि मणितं तटे यदीये तरुविटपाप्रकलकणत्कपोते ।  
 इह विहरति जारयुगमन्तर्निचुलनिकुञ्जभुवीति न व्यनक्ति ॥ ४९ ॥  
 कमलदलदृशा विटं कयाचित्कृतसमयं यदुपान्तनीपवन्याम् ।  
 व्यवहितविवृतोऽसकृत्कलापी तरुषु कचभ्रमकृत्त्रिनाय दूरम् ॥ ५० ॥  
 स्फटिकनिभवि सर्पिचन्द्रपादे कुवलयसौरभचोरगन्धवाहे ।  
 दयिततमपदानि जारिणीभिर्निशि निशि यत्पुलिने गवेषितानि ॥ ५१ ॥  
 व्रतिमतिततिभिः प्रतानिनीनामिह विजहार चिराय जारयुगम् ।  
 इति निजकुहरप्रकीर्णभूषामणिभिरुवाच यदीयतीरकुञ्जः ॥ ५२ ॥  
 करचरणपदानि यत्तटान्ते नवपुलिने निहितानि कुञ्जगर्भे ।  
 दयितसहचरीजनाय तस्याश्चतुरमचक्षत जारकेलिमेदम् ॥ ५३ ॥  
 विदितनिजपथेऽपि शालिगोपीं कथमिति पृच्छति पान्थयूनि मार्गम् ।  
 अयमिति विहितस्मिता च सासै निरदिशदिक्षुवणं यदन्तिकस्थम् ५४  
 स्तनभरमभिवीक्ष्य शालिगोप्याः पथिकयुवा श्रम इत्यशेत कुञ्जे ।  
 अविरलपुलकस्तनी वितेने दिशि दिशि सा च दृशौ तटे यदीये ॥ ५५ ॥  
 पथिकयुवरदक्षताधरा यत्तटभुवि काचन शालिगोपकन्या ।

१. 'लम्बितानुबिम्बम्' क. २. 'परिहसिता' क. ३. 'परिबिम्बितानि' क.  
 ४. 'विहितस्मिता च वामे' क. ५. 'दृशस्वटे यदीये' क. ६. 'शालिगोप-  
 कान्या' क.

सहचरमतिसंदधे चद्रुत्तया न दशति केलिशुको न मां सखीति ॥५६॥  
 सलिलविहरमाणसारसाक्षीकुचतटकुङ्कुमपङ्किला यदूर्मिः ।  
 पथिकयुवजनस्य प्रश्यतोऽन्तःकरणमरञ्जयदद्भुतं न तत्किम् ॥ ५७ ॥  
 तटमधिव्रसतो विटस्य तन्वीं सपदि यदम्बुनि मज्जतीमवेक्ष्य ।  
 जैलमजनि मनो मृषा न चेदं यदियममज्जदिहापि साङ्गभूषा ॥ ५८ ॥  
 स्तनशिखरितटे तलोदरीणामतिकठिने पतिता दृशो विहाय ।  
 समजनि हृदयेषु हन्त पीडा तरुणजनस्य तटस्थितस्य यस्याः ॥ ५९ ॥  
 अहरदधररागमाससाद स्तनतटकुङ्कुममाममर्श काञ्चीम् ।  
 जघनघटनया चत्राल यस्याः सलिलभरः सुकृती त्रितम्बिनीनाम् ॥६०॥  
 गिरितटकठिनोपलाभिघातस्खलनझलज्जलितोरुनिर्झरा या ।  
 प्रकटसहचरापराधरोषक्षणपरुषोक्तिरिवाङ्गना बभासे ॥ ६१ ॥  
 अथ स बुधवरः श्रमेण तस्याः किमपि निपीय जलं तटद्रुमूले ।  
 दलचयमुपधाय वस्त्रबद्धं लिखितपतञ्जलिवाङ्मयं निदद्रौ ॥ ६२ ॥

तावन्निद्रावशमयमगाद्यावदस्योपधानं

व्रत्सः कश्चिद्रटदलचयग्रासलोलश्चकर्ष ।

उत्थायाथ असनचटुलादक्षिपद्रत्सवक्रा-

तद्हन्तालिक्षतलिपि हठात्केषुचित्तद्वलेषु ॥ ६३ ॥

इति श्रीयज्ञरामवीक्षितपुत्रस्य रामभद्रयज्वनः कृतौ पतञ्जलिचरिते

पञ्चमः सर्गः ।

१. 'इति संदधे' ख. २. जल=जड. 'किमसुभिर्गल्पितैर्जड मन्यसे मयि  
 निमज्जतु भीमसुतामनः । मम किल श्रुतिमाह तदर्थिकां नलमुखेन्दुपरं-  
 विबुधः स्मरः ॥' इति नैषधकाव्ये.

षष्ठः सर्गः ।

बुधं ततः सिन्धुतटे प्रतिष्ठितं बुभुक्षितं काचिदवेक्ष्य तं वधुः ।  
 नवं वहन्ती नवनीतमाययौ करेण पीयूषमिवादिमोहिनी ॥ १ ॥  
 विजेतुकामस्य विलासिनीगणं मनोभुवः खड्गलतां मनोहराम् ।  
 चमत्कृतां चम्पकपुष्पमालया कयापि वेणीकपटेन विभ्रतीम् ॥ २ ॥  
 अभिप्रपन्नैरभितो मधुव्रतैः सरोजकिञ्चल्कपरागशङ्कया ।  
 कचापदेशाद्घती करम्बितं चिराय सिन्दूररजोधिकारुणम् ॥ ३ ॥  
 निशाकारार्धे निटिलेन निर्जिते तदीयकीर्तिप्रथमाङ्कुरोपमाम् ।  
 ललन्तिकामौक्तिकपङ्क्तिमुज्ज्वलां ललाटपट्टे ललिते वितन्वती ॥ ४ ॥  
 दशा ललाटस्थितया महेश्वरो ददाह यं दर्शितबाहुविक्रमम् ।  
 प्ररोहयन्ती प्रसवास्त्रमेव तं विचित्रयेवालिकचित्रकश्रिया ॥ ५ ॥  
 क्षमे न किं वा पुरुषस्य पश्यतः प्रदातुमावां हृदये धनंजयम् ।  
 इतीव कर्णव्यतिलङ्घनोद्यते दृशौ दधाना दलिताम्बुजद्युती ॥ ६ ॥  
 रुचिं सुवर्णश्रुतिभूषणस्थिता बबन्ध मुक्तावलिरुज्ज्वला ययोः ।  
 तयोर्विशेषं गमिता कपोलयोस्तमालपत्राङ्कुरलेखनश्रिया ॥ ७ ॥  
 द्विजान्विशुद्धानपि नित्यमाश्रयन्नैवाधरः पल्लवविभ्रमं जहौ ।  
 इतीव नासाभरणस्य रश्मिभिर्निबध्नती रागभृतं तमायतैः ॥ ८ ॥  
 शरीरसौन्दर्यपयोधिजन्मना गलेन पुष्पायुधवीरकम्बुना ।  
 धृतस्य हारस्य कुचेमकुम्भयो रुचा दिशन्ती करशीकरअमम् ॥ ९ ॥  
 भृशं गभीरं हृदयं हृदान्तरं विगाहमानेन मनोजदन्तिना ।  
 बहिष्पकाशं गमितौ पृथ्नुतौ चिराय कुम्भाविव विभ्रती कुचौ ॥ १० ॥

१. 'बुधस्ततः' क. २. 'नवनीतमादधौ' ख. ३. 'विलासिनी गणं' ख.  
 ४. 'सुवर्णश्रुतिभूषणस्थिता' इति क-पुस्तकपाठः साधुरिति भाति. ५. 'न  
 चाधरः पल्लवविभ्रमं जहौ' इति ख-पुस्तकपाठ एव शुद्धो भाति.

प्रविष्टनाभीबिलमन्मथोरगस्फुटेन्द्रनीलोद्गतकान्तिकन्दलैः ।  
 अभिन्नया मेचकरोमलेखया कृशेऽवलम्बे कृतरामणीयका ॥ ११ ॥  
 विलोचनान्याक्षिपता विलासिनां सलीलमन्यत्र समर्पितान्यपि ।  
 कलेन काञ्चीरणितेन बिभ्रती मनोजपीठं जघनस्य मण्डलम् ॥ १२ ॥  
 युवप्रपञ्चे युगपत्समुज्झितुं शैरान्कराभ्यामपि शम्बरारिणा ।  
 निषङ्गयुगं निदधे यदार्जितं तदेव जङ्घाकपटेन बिभ्रती ॥ १३ ॥  
 तरङ्गवेगेन तटान्तमागतैः स्थलारविन्दं यदि सिन्धुमौक्तिकैः ।  
 वृताञ्चलं कैरपि तेन बिभ्रती कृतोपमानौ चरणौ नखोज्ज्वलौ ॥ १४ ॥  
 कलकणक्काञ्चननूपुरोज्ज्वलं समाह्वयन्तं सहसेव मन्मथम् ।  
 अलक्तकश्रीजितरक्तसंध्यकं पदक्रमं चारु शनैर्वितन्वती ॥ १५ ॥  
 ततः सपात्रं नवनीतमङ्गना धरातले तस्य निधाय पार्श्वतः ।  
 प्रणम्य बद्धाञ्जलिरित्थमर्थयांबभूव भक्तिप्रतिपन्नया गिरा ॥ १६ ॥  
 बुधेन्द्रं पूर्वं बहवस्तपोधनाः फलाम्बुदर्भाञ्जिनबर्हिरर्पणैः ।  
 मया कुमार्यां परितोषिता भृशं प्रसादसर्वस्वमिदं वचोऽवदन् ॥ १७ ॥  
 इहागमिष्यत्यखिलं पतञ्जलेरधीत्य भाष्यं किल कश्चन द्विजः ।  
 तदीयशिष्यादचिरेण रक्षसः प्रणम्य तं पूजय पद्मलोचने ॥ १८ ॥  
 प्रचारयिष्यन्कृतिमात्मनः स्वयं पतञ्जलिस्तद्रुषाभवद्भुवि ।  
 स पूजितस्त्वां परिणीय कन्यकां गैरीयसि श्रेयसि वर्तयिष्यति ॥ १९ ॥  
 द्वितीरितां योगिजनेन शृण्वती गिरं द्विजं तं मृगयेऽधुनाप्यहम् ।  
 स चेद्भवाञ्जन्म कृतार्थमेव मे त्वयि प्रसन्ने किमु दुर्लभं मया ॥ २० ॥  
 गिरां प्रपञ्चैरथवा किमीदृशैः पुनाति ते दर्शनमेव देहिनः ।  
 तथापि भोक्तुं नवनीतमाहृतं मया प्रसादं कुरु दृश्यसे श्रमी ॥ २१ ॥

१. 'विलोचनान्याक्षिपतः' क; 'विलोचनान्याक्षिपतो' ख. २. द्वितीयः  
 पादः क-पुस्तके नास्ति. ३. 'वरीयसि श्रेयसि' क.

चिरादिति प्रार्थयमानया तथा समाधिदृष्टागमिपूर्वचेष्टितः ।  
 कृतस्मितस्तन्नवनीतमर्पितं यथेष्टमश्नन्स जहौ परिश्रमम् ॥ २२ ॥  
 तदिङ्गितैरेव विजानती द्विजं पतञ्जलेराकृतिभेदमागतम् ।  
 तमब्रवीदुद्ब्रह्म मां कृपानिधे तुरीयवर्णप्रभवामपि त्विति ॥ २३ ॥  
 जगाद तामेवमुदीरितो द्विजो मनोरथो मानिनि ते फलोन्मुखः ।  
 उदूह्य वर्णत्रयकन्यका यतो विवोदुमीहेऽन्तिमवर्णजामिति ॥ २४ ॥  
 तदुक्तिमाकर्ष्य गृहं निनाय सा तमुल्लसद्यौवनमिन्दुसुन्दरम् ।  
 तथा ततस्तज्जननीवितीर्णया समं पुरीमुज्जयिनीं जगाम सः ॥ २५ ॥  
 वटद्रुपर्णस्थितवर्णमेलनादथैष भाष्यं निखिलं पतञ्जलेः ।  
 लिलेख वत्सक्षतदुर्ग्रहाक्षरे स्थले क्वचित्कुण्डलनामकल्पयत् ॥ २६ ॥  
 निजे गृहे तत्र निविश्य पाठयंस्तदुज्जयिन्यां फणिभाष्यमाश्रुवान् ।  
 निनाय कालं नियमेन स द्विजः प्रियासु तुल्यं चतसृष्वपि स्थितः ॥ २७ ॥  
 तदीयपातञ्जलभाष्यपाठनप्रभावसंदर्शनकौतुकादिव ।  
 तदा वसन्तस्तरुपुष्पपल्लवप्रसञ्जनव्यञ्जितमूर्तिराययौ ॥ २८ ॥  
 नवप्रवाला नृपकेलिकानने बभासिरे बालरसालवलिषु ।  
 जगन्नयीजेतुरनङ्गभूजो भुजप्रतापा इव दृष्टिगोचराः ॥ २९ ॥  
 वनेषु शाखाः सहकारभूरुहामदर्शयन्त प्रतिपर्व कुब्जलान् ।  
 चिरोज्जितेषु व्यसनोन्मुखस्मरप्रविद्धगात्रोत्पतितानिवाशुगान् ॥ ३० ॥  
 मधुव्रते गायति मञ्जु पार्श्वतः श्रमान्बुतुल्यं मकरन्दमुज्जती ।  
 पुरो ननर्तेव पिकस्य पश्यतः समीरलोला सहकारमञ्जरी ॥ ३१ ॥  
 क्षणं भ्रमन्व्योम्नि शनैः क्षुपाञ्जले पदं वितन्वन्परितो विलोकयन् ।  
 समीरघूतामपि चूतमञ्जरीं न चञ्चरीको विजहौ चिरं पिबन् ॥ ३२ ॥

१. 'तदीयपातञ्जलभाष्यपाठनापभाव' क. २. 'प्रसाधनव्यञ्जित' इति क.  
 ३. 'मकरन्दमुज्जति' क-ख.

मृगीदृशां मानपरिग्रहानयः प्रियेषु मा भूदिति शम्बरद्विषः ।  
 अनङ्गभावादिव शासनाक्षरं पिकस्य कण्ठादुदियाय पञ्चमः ॥ ३३ ॥  
 रसालशाखामवलम्ब्य कश्चन द्विजश्चिरायाधिजगे कलस्वरम् ।  
 मनोजतत्त्वोपनिषद्विरस्तथा प्रियेषु मानं सुदृशो यथा जहुः ॥ ३४ ॥  
 द्विजोऽपि रागं प्रतिपद्य चक्षुषो रजस्वलामेव रसालमञ्जरीम् ।  
 अच्युम्बदेको मधुपप्रियामिति स्मितं वितेने कुरवस्य कोरकः ॥ ३५ ॥  
 रसेन गन्धेन रजोभिरुज्ज्वलैरुपागतं सा तमुपाचरत्तथा ।  
 अच्युम्बदाजिभ्रदमृक्षदादराद्यथा द्विरेफः कुरवस्य मञ्जरीम् ॥ ३६ ॥  
 मनोरमां चम्पकमञ्जरीं वने न षट्पदो वीक्षितुमेव चक्षमे ।  
 कथं नु दृष्ट्यापि सुवर्णसंभवा गृहीतुमर्हा मधुपस्य गायतः ॥ ३७ ॥  
 दिशत्यशोके कुसुमानि सुभ्रुवामकल्पताङ्घ्रिर्नवयावकाङ्कितः ।  
 नवागसां नादितरत्नूपुरो विलासिनामाहननाय केवलम् ॥ ३८ ॥  
 युवा वियोगेऽभिनवानि केसरे स्थितानि पुष्पाणि दृशां निरीक्षितुम् ।  
 न चक्षमे यानि वधूकचार्पितान्यमूनि जिभ्रन्प्रजहर्ष संगमे ॥ ३९ ॥  
 रतान्ततान्तस्य रहो विलासिनीकचार्पितं केसरदाम कामिनः ।  
 अभीक्ष्णमाभ्रातमभूच्छ्रमापहं तदीयबिम्बाघरचुम्बनादपि ॥ ४० ॥  
 चकास्ति कीदृक्कियदत्र सौरभं नवेषु पुष्पेष्विविति बोद्धुमिच्छवः ।  
 अशोकपुन्नागरसालमल्लिकावनेषु संचेरुरिवालिकुञ्जराः ॥ ४१ ॥  
 वसन्तसंसर्गवती वनस्थली श्लथालका षट्पदजालकश्रिया ।  
 रराज मल्लीमुकुलैरितस्ततो विहारकीर्णैरिव हारमौक्तिकैः ॥ ४२ ॥  
 क्वचित्सितं निर्मलमल्लिकारुचा क्वचिच्च गौरं नवचम्पकश्रिया ।  
 परत्र कङ्कलिलदलत्विषारुणं त्रिवर्णमुद्यानमभूत्किमद्भुतम् ॥ ४३ ॥



वपुर्विलिम्पन्सहकारेणुना प्रफुल्लमल्लीपरिरम्भसंभ्रमी ।  
 निपीतकङ्कलिलतादलाधरश्चचार मन्दं किल दक्षिणोऽनिलः ॥ ४४ ॥  
 रतान्तघर्मोदकविन्दुसुन्दरं मुखाम्बुजं मुग्धदृशां प्रशंसितः ।  
 सुवर्णजालान्तरतः समागतश्चुचुम्ब धन्यो मलयाचलानिलः ॥ ४५ ॥  
 शरैः किमन्यैरिह शम्बरद्विषो वियोगिनां प्राणवियोगकर्मणि ।  
 यतः परार्थोऽजनि फुल्लमल्लिकावनान्तसंचारसुगन्धिराशुगः ॥ ४६ ॥  
 न मध्यमहाय बबन्ध कक्ष्यया न चाददे कार्मुकमाहवोद्भटः ।  
 वसन्तमन्दानिलयोगमात्रतो जिगाय कामो जगतामपि त्रयम् ॥ ४७ ॥  
 वधूजनानां परिचारिका मधौ वियोगिनामप्यवियोगिनामपि ।  
 प्रवालशय्यां किल पर्यकल्पयन्नदीनिकुञ्जेषु च नर्मवेश्मसु ॥ ४८ ॥  
 तव स्वभावं तरलेक्षणे विदन्न जातु कान्तो मधुमत्यवर्तत ।  
 इतीरिते प्रोषितवल्लभा सखीजनेन रोमाञ्चमघादुरोजयोः ॥ ४९ ॥  
 समागतस्ते प्रिय इत्युवाच सा कृतं किमस्यै हृदि पारितोषिकम् ।  
 वदेति सख्या गिरमेव शृण्वती वधूरनङ्गज्वरमत्यजन्मधौ ॥ ५० ॥  
 सखि प्रगल्भो मधुरेष दृश्यते गतो य इत्यर्धमुदीर्य जालके ।  
 निधाय द्रिष्टिं सहसा नितम्बिनी स्मितेन सख्यै वचनं समापयत् ॥ ५१ ॥  
 चलद्रसालस्तबकोऽत्र वर्तते वसन्त इत्याशु समेयुषि प्रिये ।  
 पपात पश्चात्सुदृशो दृगञ्चलं सखीषु केलीसदने तु पूर्वतः ॥ ५२ ॥  
 वधूर्वसन्ते विसकङ्कणं करे दृशोरुदश्रु स्तनयोरुशीरवत् ।  
 प्रियस्य दूरादुपसेदुषो गृहं शरीरमेवाकुरुतोपदापदे ॥ ५३ ॥  
 यथा सितक्षामकपोलमाननं निरीक्ष्य नार्या नितरां ननन्द सः ।  
 सपत्रलेखं दयितः सकुङ्कुमं तथा न देशान्तरतः समागतः ॥ ५४ ॥  
 समासिहीनाधरविम्बचुम्बनामनुज्झितोरोजद्वदोपगूहनाम् ।  
 निशां निनीषन्नपि संलपन्स्थितो मधौ प्रवासी पतिरेत्य कान्तया ॥ ५५ ॥

नृणां तृतीयप्रथमार्थसाधने प्रशस्तमासाद्य मधुं स भूसुरः ।  
 मखेन यष्ट्व्यमयष्ट दैवतं नयेन दारांश्चतुरोऽप्यरीरमत् ॥ ५६ ॥  
 प्रियाश्चतस्रः प्रतिपेदिरे शनैः शरत्प्रसन्नामिव चन्द्रिकां दिशः ।  
 द्विजस्य हर्षार्णववृद्धिदायिनीं नितान्तरम्यामथ दौहृदश्रियम् ॥ ५७ ॥  
 बभूवुरासां श्रमवारिबिन्दवो मुखेषु केलीकमलप्रहादपि ।  
 विहारिकारण्डवपातिताः कणास्तरङ्गिणीनां सरसीरुहेष्विव ॥ ५८ ॥  
 तदा तदीयास्तनवश्चकाशिरे परिष्कृता दौहृदपाण्डिमश्रिया ।  
 शशाङ्कानन्येव शरत्प्रसन्नया करम्बिताः काश्चन सालभञ्जिकाः ॥ ५९ ॥  
 रसान्तरार्दप्यवकृष्य केवलं मनो बबन्धुर्हृदि योषितस्तदा ।  
 निसर्गतः सर्गविधौ हि वेधसः प्रियाप्रिये वस्तुषु न व्यवस्थिते ॥ ६० ॥  
 क्रमेण तासामसितभ्रुवां घनाः पयोधरा नीलमुखाश्चकाशिरे ।  
 सुरेन्द्रनीलोपलमुद्रिताञ्जला मनोभवार्हा इव हैमसंपुटाः ॥ ६१ ॥  
 तनुस्फुरत्पाण्डिमचण्डिकारुचा कलाधरे गर्भगते निरूपिते ।  
 तमस्विनीं तत्कुतुकादिवागतां बभार रोमावलिमङ्गनागणः ॥ ६२ ॥  
 विनेतुमेकं बलिमेव चक्षमे समुत्थितं विष्णुपदं पुरा युगे ।  
 इति स्थितामप्यवधूय तत्तुलां वधूवलम्ब्यान्यहरन्वलित्रयम् ॥ ६३ ॥  
 ततो मुहूर्ते रुचिरे द्विजोत्तमैः पुरंध्रिभिः पूरितचत्वरे गृहे ।  
 स शास्त्रदृष्टेन पथा मृगीदृशां समन्वतिष्ठत्समयोचिताः क्रियाः ॥ ६४ ॥  
 कृतैर्यथाचोदितमेव कर्मभिर्विरेजिरे विप्रवरस्य सुभ्रुवः ।  
 कृषीवलस्यौषधयः प्ररोपिताः स्वकाललब्धैरिव वर्षवारिभिः ॥ ६५ ॥  
 दिनेषु ताः सत्पुरुषोदयोचितेष्वरालकेश्यो विदुषां शिखामणेः ।  
 क्रमात्कुमारान्कमनीयतेजसो मणीनिवासोषत सिन्धुशुक्तयः ॥ ६६ ॥

स पुत्राणां तेषां जननसमयार्हाणि विधिव-

द्वितन्वन्कर्माणि द्विजकुलकृताशीः परिषदि ।

यथा यस्मै यावद्यदभिलषितं देयमददा-

त्तथा तस्मै तावत्तदुपनमितं स्वेन तपसा ॥ ६७ ॥

इति श्रीयज्ञरामवीक्षितपुत्रस्य रामभद्रयज्वनः कृतौ पतञ्जलिचरिते

षष्ठः सर्गः ।

सप्तमः सर्गः ।

विदधत्क्रियाः शुभतराः परस्परं

प्रविभिन्नवर्णविलसत्परिग्रहः ।

निगमश्चतुर्भिरिव साधुभिः स्वैर-

स्तनयैरथ द्विजवरो व्यरोचत ॥ १ ॥

यमजीजनत्प्रथमवर्णकन्यका

तनयं द्विजो वररुचिं तमाख्यया ।

स्वयमाजुहाव कतवंशजन्मनः

पदशास्त्रवार्तिककृतः पवित्रया ॥ २ ॥

यमसूत चन्द्रमिव सिन्धुवीचिका

नृपकन्यकास्य विततान नाम सः ।

भुवि सोऽयमर्क इव विक्रमं भवे-

दिति विक्रमार्क इति विश्रुतं भुवि ॥ ३ ॥

वचसैव भर्तुमयमर्हति स्वयं

वसुधां नयानयविभागचुञ्चुना ।

इति वैश्यजातनुभुवः स भद्विरि-

त्यभिधां चकार भट्टिघातुवाच्यवित् ॥ ४ ॥

घरणीं विभर्ति दशभिः शिरःशतैः  
 प्रलये हरिष्यति च यो विषार्चिषा ।  
 फणिनोऽस्य भर्तृहरिरित्यभिल्यया  
 स समाह्वयच्चरमवर्णजासुतम् ॥ ५ ॥  
 सुदृशां तदा सुतमुखानि दृष्टयो  
 मधुरस्मितानि मुहुरालुकिरे ।  
 कमलानि गाढकुतुकाः कुमुद्वती-  
 तरलालिपङ्कय इव क्षपात्यये ॥ ६ ॥  
 चरणं करद्वयगृहीतमेककं  
 शिशुभिर्निवेशितमशोभतानने ।  
 शशिनि प्रपन्नमिव पूर्वमिन्दिरा-  
 कमलद्वयेन विधिपीठपङ्कजम् ॥ ७ ॥  
 शिशवस्तदा ददृशिरे महीतले  
 नमिताननाः सुलभजानुचंक्रमाः ।  
 फणिनं सहस्रवदनं प्रशासितुं  
 स्वधियेव विश्वमधरं विविक्षवः ॥ ८ ॥  
 अकृताहिरज्जुगिरिमन्थसंग्रहं  
 प्रबलासुरामरकुलानपेक्षणम् ।  
 अपकालकूटभयमादृतः पपौ  
 सुतजल्पितामृतरसं स भूसुरः ॥ ९ ॥  
 जननीकराग्रमवलम्ब्य पाणिभि-  
 र्भवनाङ्गणे यदवलन्त बालकाः ।  
 क्षितिमण्डले स किल तस्य पुत्रिता-  
 यशसामभूद्दिगवलम्बनक्रमः ॥ १० ॥

जनकस्ततो विहितमक्षरक्षण-

ग्रहणं निरीक्ष्य शिशुभिस्त्रिहायणैः ।

सति यौवने कथममी न भाविनः

श्रुतवन्त इत्ययममोदत स्वयम् ॥ ११ ॥

उपनीय तानुपदिदेश स श्रुती-

स्तनयं सुबुद्धिमपि तुर्यमन्तरा ।

स्वयमेव तास्तमचिरात्तु वत्रिरे

चतुरं विलासिनमिवान्ययोषितः ॥ १२ ॥

अथ दर्शनानि षडपि न्यवेशय-

त्तनयेषु स त्रिषु न चान्तिमे द्विजः ।

अभजन्त तानि तमगेषु वर्षति

स्तनयित्पुरब्धिमुदकानि यान्ति हि ॥ १३ ॥

तनयानपाठयदयं पतञ्जले-

र्महतीं कृतिं मतिमतां गणैः सह ।

पठने तु भर्तृहरिरुत्सुकोऽपि तै-

र्विनिवारितश्चरमवर्णभूरिति ॥ १४ ॥

विजने जगाद पितरं कृताञ्जलि-

र्विनयेन भर्तृहरिराचरन्नमः ।

मैहनीयपाणिनिमतानुकूलया

लवलीसुगन्धपदबन्धया गिरा ॥ १५ ॥

१. षड् दर्शनानि. तदुक्तं शास्त्रनिर्णये—

‘कपिलस्य कणादस्य गौतमस्य पतञ्जलेः ।

व्यासस्य जैमिनेश्चैव दर्शनानि षडेव तु ॥’

२. पञ्चदशश्लोकस्योत्तरार्धस्तदनन्तरीयस्य पूर्वार्धश्च ख-पुस्तके न स्तः.

भगवन्पतञ्जलिरभून्महीतले

भवदाकृतिः प्रथयितुं निजां कृतिम् ।

इति वर्णयन्ति मुनयः पुराविदो

मम तेन भाष्यपठने मनोरथः ॥ १६ ॥

कुहरं विधाय किमपि क्षमातले

कुरु मामिहस्थमुपरिस्थितो भुवि ।

पठतश्च पाठय कृतिं पतञ्जले-

र्यदहं पठेयमनवेक्षितोऽखिलैः ॥ १७ ॥

कतमोऽपि मामपि भवन्तमन्तरा

कमनीय एव किल रश्मिरायतः ।

चलयेयमेनमथ चोद्यमस्ति चे-

न्मम तत्र भाष्यमसकृत्प्रबोधय ॥ १८ ॥

विहितं यदीत्थमतिसंहिता बुधा

निखिला भवन्ति भवति श्रुतं च मे ।

फणिभाष्यमान्तमपि चिन्त्य सिद्धये

किमपि प्रसीद मयि तत्कृपानिधे ॥ १९ ॥

इति पुत्रवाक्यमबकर्ण्य सोऽब्रवी-

दिदमेवमस्तु भवतो यथेप्सितम् ।

शृणु वत्स किञ्चिद्वधाय मे वचो

गुरुसंप्रदायपदवीसमागतम् ॥ २० ॥

यदि गौतमस्य मतमप्रतिष्ठितं

यदि जैमिनेः श्लथयितुं क्षमं नयैः ।

यदि भिक्षुशास्त्रमिदमाविलं खलै-

र्न तथा पतञ्जलिमतं तु दुष्यति ॥ २१ ॥

इतरस्य शास्त्रनिचयस्य कारका  
 मनुजेषु केचन परं तु तापसाः ।  
 भगवान्ज्ञगद्गुरणसंहतिक्षमः  
 फणिराज एव पदशास्त्रभाष्यकृत् ॥ २२ ॥  
 अशुचिं शठं विषयलुब्धमास्तिक-  
 द्विषमप्रवृत्तगुरुशास्त्रभक्तिकम् ।  
 यदि शिष्यमानयति भाष्यमुद्धृण-  
 न्विपदं तयोर्वदति ह्यगतः फणी ॥ २३ ॥  
 प्रयतः प्रसन्नहृदयो जितेन्द्रियः  
 प्रवणो महत्सु गुरुशास्त्रभक्तिमान् ।  
 फणिनः कृतिं पठति चेन्न हीयते  
 न भजत्यथं न गुरुणा विरुध्यते ॥ २४ ॥  
 प्रथमं विचिन्तय गतिं तथा गतां  
 पदसूत्रवार्तिककृतोर्द्वयोरपि ।  
 फणिशिष्यचेष्टितमपि श्रुतं ततो  
 बहुविघ्नमेव पदशास्त्रशीलनम् ॥ २५ ॥  
 कुशलाय वृद्धिरिति सिद्ध इत्यथे-  
 त्युदितं पदत्रयमुपक्रमे कृतेः ।  
 यद्विषयत्रयेण पठतां निरागसां  
 मत एव मङ्गलमुदेत्यनिर्गलम् ॥ २६ ॥  
 प्रथमोत्तरस्य फलमाह्निकस्य य-  
 त्पठने पतञ्जलिनल्पमब्रवीत् ।

१. 'सुकृती कृतिं' ख. २. 'फणिशिष्यचेष्टितमपि इतं' क. ३. 'पठिता-  
 निरागसां' क. ४. 'उदेत्यनिर्गलम्' क. ५. 'प्रथमोत्तमस्य' क.

उपलक्षणं तदखिलाहिकावले-

र्महतः फलस्य विवृतं मनीषिभिः ॥ २७ ॥

यदि रक्षसा यदि गणैर्यदि ग्रहै-

र्यदि चामयेन परिगृह्यते द्विजः ।

स पतञ्जलेरहरहः पठन्कृतिं

द्रुतमश्रुते सुखमिति प्रचक्षते ॥ २८ ॥

न च तुर्यवर्णवनितासुतस्य ते

कथमागमाङ्गपदभाष्यसंस्तवः ।

इति शङ्कथमस्ति यदसि त्वमात्मवि-

न्न भवादृशे विधिनिषेधयोग्यता ॥ २९ ॥

इति जल्पितं जनयितुर्निश्चय्य स

प्रतिपद्यते स परमं तु विस्मयम् ।

क्षितिगर्भमन्दिरगतः पतञ्जले-

रपठीत्कृतिं च बुधकुञ्जराद्गुरोः ॥ ३० ॥

पठिते पतञ्जलिनिबन्धने द्विजः

कृतदारकर्मणि च पुत्रमण्डले ।

शुकशिष्यगौडपदगुर्वनुग्रहा-

चरमाश्रमं सुरनदीं च शिश्रिये ॥ ३१ ॥

चतुराननेन विधिनेव मुञ्चता

समधिष्ठितं जगदशेषमात्मनि ।

भजतामुना परमहंससेव्यता-

मथ विश्वनाथपुरमाददे श्रियम् ॥ ३२ ॥

यदुदञ्चितध्वजपटे समीरणैः

कृतनर्मधर्मकणिकानिवारणे ।



निपतन्ति नीलनलिनत्विषो नभ-  
 श्वरसिद्धचारणपुरंभ्रिदृष्टयः ॥ ३३ ॥  
 दिवसात्ययेषु सुरमुग्धसुभ्रुवो  
 दिवि विस्मितप्रियहठाहृतांशुकान् ।  
 कुचकुञ्जलान्पिदधते ससंभ्रमं  
 यदुदग्रकेतनदुकूलपल्लवैः ॥ ३४ ॥  
 सततं यदीयसदनाप्रवासिन-  
 स्तरुणव्रजस्य तरलं हृगञ्चलम् ।  
 रमयन्ति संनिहितनन्दनद्रुम-  
 स्तबकग्रहोद्यतभुजामरीस्तनाः ॥ ३५ ॥  
 यदुदग्रसौधभुवि बिम्बविभ्रमे-  
 ष्वधरेषु नन्दनशुकैर्निपातिभिः ।  
 जनिते भये दधति मुग्धसुभ्रुवां  
 परिरम्भसंभ्रमसुखं विलासिनः ॥ ३६ ॥  
 सुरकुञ्जरे स्पृशति शुण्डयाम्बुज-  
 स्तबकोऽयमित्यमरसिन्धुबिम्बितौ ।  
 स्वपयोधरौ यदतितुङ्गसौधगा  
 सुदती पतिं सभयमेत्य सखजे ॥ ३७ ॥  
 रजनीषु यन्मणिशिरोगृहस्थिताः  
 प्रियपाणिपङ्कजनिपीडितोरवः ।  
 सुदृशोऽनिलं च्युतवतंसपल्लवाः  
 स्तुवते विधूनसुरदीर्घिकोत्पलम् ॥ ३८ ॥  
 निशि यद्विहारमणिकुट्टिमाङ्गणे  
 गलितो वधूचिकुरमल्लिकाचयः ।

प्रतिबिम्बितादुडुगणाद्विभिघते  
 निजसौरभेण निविडीकृतालिना ॥ ३९ ॥  
 घनयावकाङ्कनिजपादमुद्रितं  
 नवहंसतूलशयनं सखीजने ।  
 निपुणं विलोकयति यत्र मुग्धया  
 संपदि न्यमंजि महति त्रपाम्बुधौ ॥ ४० ॥  
 तरुणी गृहाग्रमधिरुह्य दृष्टव-  
 त्यमरीः सहस्रमनिमेषलोचनाः ।  
 रमणस्य यत्र मणिसालमञ्जिका-  
 निकटेऽपि नानुमनुतेऽधरग्रहम् ॥ ४१ ॥  
 मकरीविलेखनविधौ नवोढया  
 विवृतौ निरीक्षितुमुरोजकुञ्जलौ ।  
 अपि संवृतस्फटिकभित्तिमन्तरा  
 बत यत्र निन्दति युवा विवृण्वतीम् ॥ ४२ ॥  
 परिरम्भन्नुम्बनविधायिदम्पति-  
 प्रतिमामवेक्ष्य यदगारभित्तिषु ।  
 रहसि प्रियेण शयने सहस्थितिः  
 कियदन्वमन्यत परं नवोढया ॥ ४३ ॥  
 शिखिपिच्छकस्य समवेक्ष्य चन्द्रकं  
 वलभीविटङ्कपटलावलम्बिनः ।  
 यदुदारसद्मनि नवोढया सखी-  
 नयनभ्रमादपसृतं प्रियान्तिकात् ॥ ४४ ॥

रमणस्य यत्र वसतोऽपि दूरतः

प्रतिबिम्बमेव मणिभित्तिदर्शितम् ।

परिरब्धुमुद्यतभुजा नवा वधू-

र्विजनेऽपि हन्त विरराम केवलम् ॥ ४५ ॥

कुपितां निशम्य रमणीं नवागसा

दयितेन तीव्रमनुनेतुमीयुषा ।

यदगारसीन्नि मणिसालभञ्जिका

प्रणता भिया परिहसत्सखीजनम् ॥ ४६ ॥

निशि यत्र वेश्मनि विधूपलस्फुर-

द्रुलभीवलीकगलदम्बुशीतले ।

तरुणो निदाघसमयेष्वपि प्रिया-

कुचकुम्भगाढपरिरम्भमातनोत् ॥ ४७ ॥

घनसारपङ्ककलिते तपागमे

यदगारकुट्टिमतले युवा गतः ।

निपतिष्यतीमिव सखीजनान्तिका-

ञ्चलितां सलीलमबलां करेऽग्रहीत् ॥ ४८ ॥

जलदागमे जलजलोचनाः पुन-

र्दृढबद्धजालककवाटमालयम् ।

अधिशय्य यत्र रमणादधीयते

चिरकालविस्मृतमिव सरागमम् ॥ ४९ ॥

न हि कश्चिदस्ति किल भिक्षुको जनो

यदधिष्ठितेषु धनधान्यशालिषु ।

परिधातुमप्यसुलभैकवाससं

भवमन्तरेण धृतमैक्षभाजनम् ॥ ५० ॥

वसनानि वा मणिविभूषणानि वा  
 सुलभानि यत्र धनिषु प्रदातृषु ।  
 नटतस्त्विहादिजटिलस्य किं ब्रुवे  
 वसनं दिगाभरणमस्थिमण्डलम् ॥ ५१ ॥  
 मणिकर्णिकां गतवता शरीरिणा  
 श्रुतिभूषणं किमपि यत्र लभ्यते ।  
 इति विस्मयः क इह तत्किलाद्भुतं  
 यदसावुपागमदहीनकङ्कणम् ॥ ५२ ॥  
 मणिकर्णिकांभसि तनूस्त्यजन्ति ये  
 मनुजास्ततोऽपहृतकोशपञ्चकाः ।  
 अपि यत्र मुञ्चति मृडो न हि क्षणं  
 स तथाविधः कितवशेखरो न किम् ॥ ५३ ॥  
 श्रवणे किमप्युपदिशन्विभूतिम-  
 प्यलिकेऽर्पयन्नुरसि चास्थिमालिकाम् ।  
 हरते स यत्र मणिकर्णिकातटे  
 जटिलो यदस्ति जगतीह देहिनाम् ॥ ५४ ॥  
 निखिलस्मृतीरयमतीत्य वर्ततां  
 गिरिशो न दण्डघरतो विभेतु वा ।  
 करुणाकरोऽप्यपहरन्कथं नृणां  
 तनुमेव यत्र न पुनः प्रयच्छति ॥ ५५ ॥  
 स्वतनूरपास्य मणिकर्णिकातटे  
 सहसा विमुक्तिमनुधावतां नृणाम् ।

१. अयं श्लोकः ख-पुस्तके नास्ति. २. 'मृडोनभीक्षणं' इति ख-पुस्तके  
 वर्तते. अतश्चिन्तनीयः कौ वा पाठः शुद्ध इति. ३. 'अर्पयन्निशरसि' क.

मनसो गुणास्त्रय इव च्युता बभुः  
 मणिविद्रुमेन्द्रमणयो यदापणे ॥ ५६ ॥  
 परिशुद्धिदापि बत यत्र जाह्ववी  
 मल्लिनीकरोति किल मज्जतां गलान् ।  
 कथये किमन्यदतिशीतलापि सा  
 घटयत्यहो करतले हुताशनम् ॥ ५७ ॥  
 सरिदन्तरे जलमशीलितं नृणा-  
 मवगाढमाशु तुदते परं शिरः  
 बत यत्र दिव्यसरितस्तु तत्पुनः  
 कुरुतेऽधिरुद्ध सततं च पञ्चधा ॥ ५८ ॥  
 स्तुतिपात्रमस्तु सुरदीर्घिका कथं  
 ॥ १ ॥ यदियं यदन्तरचरी निमज्जताम् ।  
 समये करे च निटिले च पावकं  
 विनिधाय पाययति हा महाविषम् ॥ ५९ ॥  
 यदि धर्तुमिच्छति करोटिकास्रजं  
 ॥ १ ॥ यदि कर्णवेष्टनमहिं चिकीर्षति ।  
 यदि वा पिपासति विषं जनस्तदा  
 विदधातु यत्र विबुधापगाह्वम् ॥ ६० ॥  
 शुचिरद्रिजारमणनेत्रनिर्गतः  
 प्रथमो ददाह किल काममूष्मलम् ।  
 इति शीतलः सुरनदीज्ञरो नृणा-  
 मपरोऽपि यत्र षडरीनपोहति ॥ ६१ ॥

१. 'मल्लिनीकरोति बत' क. २. 'जलमशीतलम्' इति क-पुस्तकस्थपाठो  
 न साधुर्दृश्यते. ३. 'यदन्तरचिरं' ख. ४. 'कामकुञ्जालम्' ख.

मनुजाय यत्र मणिकर्णिकातटे  
 स तु तस्य जल्पति मनुं तनुत्यजे ।  
 अपि यः पिशाचनिचयस्य नायकः  
 कपयः प्रपत्तिमथ यस्य कुर्वते ॥ ६२ ॥  
 निजचापभिन्निजनिषङ्गभङ्गकृ-  
 न्निजभक्तपङ्क्तिगलदारणो रणे ।  
 इति यत्र भूतपतिरीर्ष्ययेव त-  
 त्पदमर्पयत्यहह पामरेष्वपि ॥ ६३ ॥  
 स तु विश्वनाथपुरमावसन्त्यतिः  
 समुपेयुषां सदसती हि वस्तुनी ।  
 वचनेन चञ्चुकलनेन विष्टपे  
 विविवेच हंस इव दुग्धपाथसी ॥ ६४ ॥  
 उपसंहृतेन विषयानुधावना-  
 त्परमे स्व एव परिनिष्ठितेन च ।  
 समवृत्तिना सहृदयेन पप्रथे  
 सुखदुःखयोः सखिसपत्नयोरपि ॥ ६५ ॥  
 स्वपनप्रपञ्चसदृशं जगन्नयं  
 विदुषा मृषा मरुमरीचिवारिव ।  
 अमुना स्वरूपमवशेषितं धिया  
 परमात्मबोधसुखमात्रलक्षणम् ॥ ६६ ॥  
 सुरसिन्धुरोधसि गिरीशसंनिधा-  
 वतिनीय तत्र कियतोऽप्यनेहसः ।

विरहासहैरनुगतः स योगिमिः  
 परिपावनं बदरिकाश्रमं ययौ ॥ ६७ ॥  
 ब्रह्माद्वैतं पश्यताशेषविश्वं  
 गोविन्दस्वामीति गीतेन लोके ।  
 पुण्यक्षेत्रे तत्र नारायणीये  
 कांश्चित्कालानाश्रमे तेन तस्ये ॥ ६८ ॥

इति श्रीयज्ञरामदीक्षितपुत्रस्य श्रीरामभद्रयज्वनः कृतौ पतञ्जलिचरिते  
 सप्तमः सर्गः ।

अष्टमः सर्गः ।

प्रब्रज्य तातचरणे परया विरक्तया  
 कार्शीं गिरीश इव पावयति द्वितीये ।  
 ज्ञानेन शास्त्रजनितेन गृहीतधैर्या-  
 स्तस्यात्मजा वररुचिप्रमुखा न मञ्जुः ॥ १ ॥  
 नात्यन्तमेव परिचिक्लिशुरिन्द्रियाणि  
 नाप्यन्ववर्तिषत तानि यथाभिलाषम् ।  
 स्वस्वानुरूपमवलम्बितशास्त्रमार्गाः  
 सर्वेऽपि संजगृहिरे सदृशं त्रिवर्गम् ॥ २ ॥  
 सर्वासु शास्त्रपदवीषु विचक्षणोऽपि  
 ग्रन्थान्व्यधाद्गणित एव जनोपकारान् ।  
 तेष्वग्रजो वररुचिर्दिवसेश्वरो हि  
 प्राच्यामुदेत्यखिलदिक्ष्वपि निर्निरोधः ॥ ३ ॥

तस्यानुजो भवति यः किल विक्रमार्कः

संक्रन्दनेन सुरलोकसभान्तराले ।

स स्वर्नटीनटनविभ्रमतारतम्य-

जिज्ञासया पटुरहूयत नाख्यदृष्टौ ॥ ४ ॥

निश्चित्य शासितवते दिवि तारतम्यं

नाख्येषु गोत्रभिददादभिनन्द्य तस्यै ।

राज्यं कुरु त्वमुपविश्य समाः सहस्र-

मस्मिन्क्षिताविति ततो मणिपीठमेकम् ॥ ५ ॥

रत्नासनेन सुरकिंकरधारितेन

साकं समागतवतो गिरमग्रजस्य ।

भट्टिर्निशम्य सचिवोऽस्य भवन्नृपाया-

हे चायुषामुपनिनाय तदा सहस्रे ॥ ६ ॥

मासान्षडेकशरदो मणिपीठमध्य-

मध्यास्य राज्यमकरोदनुजोपदेशात् ।

अन्यानरण्यचर एव तु षट् च मासा-

नित्यायुषामलभताथमुभे सहस्रे ॥ ७ ॥

भट्टिस्तदा सकलशास्त्रविशारदत्वा-

द्बुद्धानया नयविवेकधुरां वहन्त्या ।

कार्येषु तस्य नृपतेः स्वयमप्रमाद्य-

न्वोदाभरन्नट इवाजनि रज्जुमार्गे ॥ ८ ॥

बुद्ध्याग्निमोऽपि जनुषा चरमः कनीया-

न्नामस्य राक्षसरिपोश्चरितप्रबन्धम् ।

नामाग्रजस्य परिगृह्य स भट्टिकाव्य-

मित्याततान सुपदैः पदशास्त्रलक्ष्यैः ॥ ९ ॥



संदर्भेण च सः भर्तृहरिः प्रदानां ।

कंदर्पकार्मुकरसार्पणकर्मठेन ।

शृङ्गारनीतिविगतस्पृहतानुबन्ध-

मन्यञ्च पद्यशतकत्रयमाततान् ॥ १७ ॥

ग्रन्थोऽधिकृत्य किल वाक्यपदे बुधानां

त्रकेऽथ तेन निखिलार्थविबोधहेतुः ।

यस्यातनोद्विवरणप्रणयेन हेल-

राजः शशीव किरणेन विवृद्धिमब्धेः ॥ ११ ॥

वत्सक्षतं सपितृकुण्डलितं यथाव-

द्बुद्ध्याकलय्य लिपिजालकमन्तरन्तः ।

टीकां पतञ्जलिकृतस्य सपादलक्ष

ग्रन्थात्मनातनुत भाष्यनिबन्धमस्य ॥ १२ ॥

अत्यन्तदुर्गहमशेषमनीषिवर्गे-

र्भावं पतञ्जलिकृतेर्भनसा स पश्यन् ।

तस्य स्फुटं विवरणे पटुतां निजां च

दुर्वासावर्गारिमोष्मलमाह च्चेदम् ॥ १३ ॥

अहो भाष्यमहो भाष्यमहो वयमहो वयम् +

मामदृष्ट्वा गतः स्वर्गमकृतार्थः पतञ्जलिः ॥ १४ ॥

इत्युक्तिसंजनितगुर्वपराधयोगा-

ट्टीका न तस्य लभते स भुवि प्रतिष्ठाम् ।

विद्यां न दूषयति किं विनयव्यप्रायो

नासावियोगं इव योषितमुज्ज्वलाङ्गीम् ॥ १५ ॥

इत्थं सुमन्नसचिवैस्तमसोऽपगत्या

शुद्धैश्चतुर्भिरुरुकीर्तिसिरुज्जयिन्याम् ।

कालस्तदा कलिरपि प्रथते स पुण्य-  
 स्त्रेतेव दाशरथिभिर्मनुराजधान्याम् ॥ १६ ॥  
 अत्रान्तरे सरिति नक्रगृहीतपादः  
 संन्यस्तशंकरमुनिर्दुरिताद्विसुक्तः ।  
 गोविन्ददेशिकपदाम्बुजदर्शनाय  
 बद्धादरो बदरिकाश्रममन्वियाय ॥ १७ ॥  
 शैलान्वनानि सरितो नगराणि पल्ली-  
 ग्रामाञ्जनानपि पशून्पथि सोऽथ पश्यन् ।  
 नन्वैन्द्रजालिक इवाद्भुतमिन्द्रजालं  
 ब्रह्मैवमेव परिदर्शयतीति मेने ॥ १८ ॥  
 दण्डान्वितेन घृतरागधनाम्बरेण  
 काशीपुरं कलितविश्रमनीलकण्ठम् ।  
 तेन प्रविष्टमजनिष्ट दिनावसाने  
 चण्डत्विषा च शिखरं चरमाचलस्य ॥ १९ ॥  
 वन्यद्विपस्य चरमाचलवासभाजो  
 हस्तेन केलिचटुलेन गृहीतकीर्णैः ।  
 तत्रत्यगैरिकरजोभिरिवानुलिप्त-  
 मारुण्यमाप भृशमम्बुजबन्धुबिम्बम् ॥ २० ॥  
 व्यातन्वता विहरणं वरुणावरोध-  
 कान्ताजनेन चरमाचलकन्दराग्रे ।  
 विक्षिप्तरत्नमयकन्तुकविभ्रमस्य  
 पात्रं बभूव परिपाटलमर्कबिम्बम् ॥ २१ ॥  
 प्रत्यग्गिरेरुपरि कुङ्कुमपाटलम-  
 श्रण्डद्युतिः क्षणमलक्ष्यत जीवलोकैः ।

न्यस्तः पुरा हनुमता निजवाललयः  
 प्रासादशृङ्ग इव पङ्क्तिमुखस्य वह्निः ॥ २२ ॥  
 आकृष्य सर्वमहिमद्युतिरंशुजालं  
 विद्वानिवेन्द्रियगणं विषयप्रपञ्चात् ।  
 आरुह्य चान्तिममिवाश्रममद्रिशृङ्ग-  
 मानन्दमद्वयमिवापरमब्धिमाप ॥ २३ ॥  
 हृत्त्वानुतापभरिते द्विजराजलक्ष्मीं  
 पाश्चात्यमब्धिमघनिष्कृतयेऽनुमङ्गुम् ।  
 चण्डद्युतौ व्रजति संभ्रमतोऽस्य शीर्णा  
 रेजुस्त्विषस्त्रिचतुरा इव सांध्यरामाः ॥ २४ ॥  
 भूमण्डलस्य कवलीकरणाय पूर्वं  
 तालीवनं प्रविशता तमसां भरेण ।  
 संदर्शिता ननु चमूविनिवेशभङ्गया  
 कालीकटाक्षकलुषः किल कालिमैकः ॥ २५ ॥  
 चेकद्वयीमधिगताम्बुजनालडोला-  
 मन्योन्यसंघटितपक्षपुटामकाण्डे ।

१. 'भानोः पश्चिमशैलकन्दरकुटीमभ्येयुषः संभ्रमा-  
 त्संघ्यारागमिषेण किं विगलिता भान्ति त्विषः पञ्चषाः ।  
 किं त्रैषा कृतनिश्चयेन कवलीकर्तुं महीमण्डली-  
 माक्रान्ता प्रथमं घनेन तमसा नीला तमालटवी ॥'

इति शृङ्गारतिलकभाणे.

२. 'चक्रद्वन्द्वं चटुलनलिनीजालडोलाधिरूढं  
 गाढाश्लिष्टं त्यजति रजनीजातविश्लेषदुःखम् ।  
 नक्तं भुक्त्वा नवकुमुदिनीं विश्रमार्थं विभाते  
 गङ्गागेहं विकचकमलं गाहते चञ्चरीकः ॥'

इति शृङ्गारतिलकभाणे.

दूरे वियोजितवतो दिवसात्ययस्य  
 दुष्क्रीर्तिवृन्दमिव संददृशे तमिस्रम् ॥ २६ ॥  
 तत्कालसंकुचदशेषदलाग्ररोधा-  
 द्गर्भे रणन्मधुकरं कमलं वहन्ती ।  
 अम्भोजिनी दिनकरप्रियविप्रयोगा-  
 ॥ दन्तःप्रवृत्तरुदितेव तदा व्यलोकि ॥ २७ ॥  
 यद्गारुणीपतिरसेवत पङ्कजिन्याः  
 पादं तदर्पयितुमप्यविदन्पृथिव्याः ।  
 दूरे खलु न्यपतदम्बरमप्यपास्य  
 हीहीति नीलनलिनी व्यहसीदिवाग्रे ॥ २८ ॥  
 आसायमम्बुजवनीमलिराप्रभात-  
 माश्रित्य तत्समयमत्यजदेव दूरे ।  
 कं स्थातुमिच्छति मुखे मुकुलीकृतेऽपि  
 स्थान न चैत्कुवलये क्वचिदप्यलभ्यम् ॥ २९ ॥  
 दिष्ट्या वृता वसुमती तमसा घनेन  
 चिम्रोन्नतानि भुवि तेन समीकृतानि ।  
 इत्यादरादभिसृतिः कुलटाजनस्य  
 जाता तदा सदधिपेन विना यथेष्टम् ॥ ३० ॥  
 प्राप्ते ह्यहं त्रिजगति द्विजराजभावं  
 बिम्बाधरे मुहुरभीकभुजङ्गदष्टे ।  
 हर्तुं क्षमेत् सुदृशां रसपारवश्य-  
 मित्यन्तरिन्दु रुदियाय मिलत्कलङ्कः ॥ ३१ ॥

चन्द्रोदयेन सहसा बिभिदे तमिस्रा  
 त्रयन्तबोधविधिनेव चिरादविद्या ।  
 द्रागन्वभूयत तदा किल जीवलोकैः  
 कोऽप्यद्भुतः सुखमयः परिणामभेदः ॥ ३२ ॥  
 तां तारकाहितरुचिं तमसो निहर्त्रीं  
 तापस्य चोज्ज्वलमृगाङ्करां त्रियामाम् ।  
 काश्यामसेवत तदा किल शंकराख्यो  
 लिङ्गे शिवस्य महिते मनसा च मूर्तिम् ॥ ३३ ॥  
 आत्मानमेकमखिलेष्वयमद्वितीयं  
 पश्यन्नपि व्यवहरन्निव लोकरात्या ।  
 तुष्टाव नूतनसुधातुलितैर्वचोभि-  
 रेवं प्रपन्नकरुणाकरसिन्दुमौलिम् ॥ ३४ ॥  
 कस्त्वामवाङ्मनसगोचरमस्तु शक्तः  
 स्तोतुं सहस्र तदिह स्तुतिसाहसं मे ।  
 देव स्तवाय तव यन्निगमः प्रवृत्ताः  
 श्वानो बभूवुरपराधिन इत्यवमि ॥ ३५ ॥  
 चित्तेऽन्धकारिणि मम क्रमितुं क्षमेत  
 पादाब्जमेकमपि तावकसिन्दुमौले ।  
 अस्त्यक्षि यस्य हरिणार्पितमर्चनार्थं  
 मञ्जीरपन्नगफणामणिदीपिका च ॥ ३६ ॥  
 यद्दीयसे श्रुतिगिरा त्वमपाणिपाद-  
 स्तद्विश्वसन्ति भुवनानि विनामरौ द्वौ ।

भानुं करप्रहृतिकल्पितदन्तभङ्गं  
 पादाहतित्रुटितवक्षसमन्तकं च ॥ ३७ ॥  
 जानीमहे जगदधीश्वर यः पुरा ते  
 नालक्षयज्जवनमप्यधिरुह्य हंसम् ।  
 अत्रेर्विधिः स तनयस्त्वयि भक्तिभाजो  
 भूत्वाधिगच्छति शिरः शिशिरः शशाङ्कः ॥ ३८ ॥  
 अन्विष्यतो मुहुरपि श्रमशुष्कतालो-  
 र्घातुश्चिराय जनितात्खलु विप्रलम्भात् ।  
 यत्पापमुत्थितमपास्तमिदं ममेति  
 पार्थाहतः किमु विवेद तवेश मूर्धा ॥ ३९ ॥  
 न स्तस्त्वेश पितरौ श्वशुरः शिलात्मा  
 व्यालः स्वमार्गणतनुः सुतयोरथैकम् ।  
 लोकाः कुमारमितरं विदुरेकदन्तं  
 त्वं भिक्षुकौसि वसितुं वसनं कुतस्ते ॥ ४० ॥  
 भौनं विधाय गुरुरस्म्यहमित्यकाण्डे  
 किं विप्रलम्भयसि मूलगतो वटस्य ।  
 प्राचो मुनीनपि वृषध्वज यत्प्ररूढो  
 नाद्यापि ते विगलितः पशुपालभावः ॥ ४१ ॥  
 दग्धस्त्वया प्रथमतः प्रमथेश कामो  
 दग्धं पुरत्रयमथ स्मितलीलयैव ।  
 घत्से करेऽग्निमधुनापि जगन्ति दग्धुं  
 विभ्यत्यतस्त्वदिह पञ्च यमादयोऽपि ॥ ४२ ॥

१.

‘चित्रं वटतरोर्मूले वृद्धाः शिष्या गुरुयुवा ।

गुरोस्तु मानं व्याख्यानं शिष्यस्तु चिन्तनसंशयाः ॥’.

त्वत्तोऽधिको हरिरिति ब्रुवतो यदास्तां  
 स्तब्धौ भुजौ नियमिनोऽभ्यधिकं ततस्त्वाम् ।  
 निश्चिन्वतो घटभुवस्तु स विन्ध्यशैल-  
 संभेदनेऽप्यभवदस्खलितः प्रभावः ॥ ४३ ॥  
 सर्वेश्वरोऽसि भव नास्ति तवान्तकोऽपि  
 हृष्टाः प्रजा दधति चाप्यधुना विवृद्धिम् ।  
 ख्यातो भिषक्तम इति त्वमतो विनृत्य-  
 स्यानन्दतो यदि विनृत्य किमासितव्यम् ॥ ४४ ॥  
 इत्थं कृतस्तुतिरवाप्य ततः प्रसन्ना-  
 अग्र्यन्तसूत्रमृदुभाष्यनिबन्धशक्तिम् ।  
 काशीपुरान्निरगमत्सविकासभाजः  
 प्रातः सरोजमुकुलादिव चञ्चरीकः ॥ ४५ ॥  
 अद्वैतदर्शनविदां भुवि सार्वभौमो  
 यात्येष इत्युडुपविम्बसितातपत्रम् ।  
 अस्ताचले वहति चारुपुरःप्रकाश-  
 व्याजेन चामरमघादिव दिङ्मघोनः ॥ ४६ ॥  
 तारास्तदा ददृशिरे तरला नलिन्या  
 हृत्वा श्रियं शशिनि घावति साध्वसेन ।  
 तत्संभ्रमत्रुटितहारलता विशीर्णा  
 मुक्ता इव त्रिचतुरा गगनान्तराले ॥ ४७ ॥

१. 'गोविन्दादधिकं न दैवतमिति प्रोक्तार्यं हस्ताभुमौ' इति.

२. 'तारास्तदा ददृशिरे विरला' ख. विद्यमानः पाठः साक्षीयान्भाति.

अम्भोजकाननमहोत्सवलक्षणानि  
 शीतांशुकान्तिशिथिलीकृतिसूचकानि ।  
 तावन्निशम्य चरणायुधकूजितानि  
 शय्यामहो परिजहार न जारयुगम् ॥ ४८ ॥  
 सर्वा निशामपि विनीय विमुक्तनिद्रा  
 संकृतितादपसृतापि तदा निवृज्जात् ।  
 वामेन हन्त नयनेन चलेन किञ्चि-  
 ज्जाराङ्गना सरभसं विनिवर्तते स्म ॥ ४९ ॥  
 राज्ञोऽवरोधभवनेषु कवाटिकाना-  
 मुद्धाटनादजनि यद्भ्रानितं तदानाम् ।  
 कामागमस्य गणनावसरे वधूनां  
 ज्यायाननध्ययनहेतुरयं बभूव ॥ ५० ॥  
 सवात्मना व्यपसृतं न यदा तमिस्रं  
 मन्दं तदा स्पृशति गन्धवहेऽङ्गमङ्गम् ।  
 नाथागमात्प्रथमतो नलिनी दधाना  
 वक्त्रे विक्रासमपि कम्पितमूर्तिरासीत् ॥ ५१ ॥  
 पुष्पंधयीविकसितात्कियदुत्पतन्ती  
 नलीककुब्जलमुखाञ्जलिनाकरस्य ।

१. 'अम्भोजकाननमहोत्सवलक्षणानि  
 शीतांशुकान्तिशिथिलीकृतिसूचकानि ।  
 आविर्भवन्ति मिथुनश्रुतिदुःसहानि  
 कूकूरुतानि चरणायुधकण्ठनालात् ॥'



व्योमदुमाग्रगतिषूडुविहंगमेषु

मुक्ता निपातघुटिकेव तदा बभासे ॥ ५२ ॥

अस्या भविष्यति किमूपशमो निशायाः

संद्रक्ष्यते सहचरी च मया पुनः किम् ।

इत्याकुलं दयितया सह दीर्घिकायां

कोकं सखीव समयोजयदूर्मिरेका ॥ ५३ ॥

दूरापसारिततमोरुचिरालकेन

प्राचीमुखं परिमृशत्यरुणे करेण ।

द्रष्टुं ह्रिया किमसितोत्पलिनीभिरग्रे

तावत्प्रसूननयनानि निमीलितानि ॥ ५४ ॥

पूर्वाचलोपवनसीम्नि पुरंदरस्य

स्त्रीभिर्विह्वल्य निशि निःसरतः प्रभाते ।

तावद्द्वार परिवारवधूगृहीत-

माणिक्यखेटकतुलां मिहिरस्य बिम्बस ॥ ५५ ॥

उत्पिञ्जराम्बररजःकपिशालिचक्र-

व्याजेन मे वितनुते दिगियं मघोनः ।

नीराजनामिति तदानु न्वातपेन

रत्नांशुकेन समभावि विवस्वता सा ॥ ५६ ॥

दृष्ट्वा पतिं परवधूकुचकुङ्कुमाङ्क-

दोर्मध्यमप्युषसि भाति न्वातपोऽयम् ।

अस्योरसीति हृदि विश्वसती नताङ्गी

मेने तदा न दयितेन न चानुनिन्ये ॥ ५७ ॥

पद्माकरोऽयमरविन्दविकासलक्ष्मीं  
 सानन्दमुद्रहति सांप्रतमित्यलीनाम् ।  
 नादच्छलादिव जगुर्मधुरं तदानीं  
 दिग्घोषितो घृतनवातपकुङ्कुमाङ्गयः ॥ ५८ ॥  
 बिम्बे भजत्युदयमम्बुजबान्धवस्य  
 दध्यौ तदा पुरुषमेकमृषिः स दिव्यम् ।  
 आह श्रुतिर्भगवती किल यं हिरण्य-  
 श्मश्रुं हिरण्यकचमा प्रणखात्सुवर्णम् ॥ ५९ ॥  
 तेनान्ववर्ति महता क्वचिदुष्णशालि  
 शीतं क्वचित्क्वचिद्वज्रं क्वचिदप्यरालम् ।  
 उत्कण्ठकं क्वचिदकण्ठकवत्क्वचिच्च  
 तद्वर्त्म मूर्खजनचित्तमिवान्यवस्थम् ॥ ६० ॥  
 आत्मानमक्रियमपव्यथमीक्षितापि  
 पान्थैः समं स चलितः पथि लोकरीत्या ।  
 आदत्फलानि मधुराप्यपिबत्पयांसि  
 प्रायादुपाविशदशेत तथोदतिष्ठत् ॥ ६१ ॥  
 तेन व्यनीयत तदा पदवी दवीय-  
 स्यासादितं बदरिकाश्रमभूतलं च ।  
 शंसन्ति यत्र वसतिं तरवो मुनीनां  
 शाखाभिरुज्ज्वलमृगाजिनवल्कलाभिः ॥ ६२ ॥  
 आदेशमेकमनुयोक्तुमयं व्यवस्य-  
 न्प्रादेशमात्रविवरप्रतिहारभाजम् ।

तत्र स्थितेन कथितां यमिनां गणेन  
 गोविन्ददेशिकगुहां कुतुकी ददर्श ॥ ६३ ॥  
 तस्याः प्रपन्नपरितोषदुहो मुहायाः  
 स त्रिः प्रदक्षिणपरिक्रमणं विधाय ।  
 द्वारं प्रति प्रणिपतञ्जपतां पुरोगं  
 तुष्टाव तुष्टहृदयस्तमपास्तशोकम् ॥ ६४ ॥  
 पर्यङ्कतां भजति यः पतगेन्द्रकेतोः  
 पादाङ्गदत्वमथवा परमेश्वरस्य ।  
 तस्यैव मौलिधृतिसार्णवशैलभूमेः  
 शेषस्य विग्रहविशेषमहं भजे त्वाम् ॥ ६५ ॥  
 दृष्ट्वा पुनर्निजसहस्रमुखीमभैषु-  
 रन्तेवसन्त इति तामपहाय भूयः ।  
 एकाननेन भुवि यस्त्ववतीर्य शिष्या-  
 नन्वग्रहीन्ननु स एव पतञ्जलिस्त्वम् ॥ ६६ ॥  
 तस्मिन्निति स्तुवति कस्त्वमिति ब्रुवन्तं  
 दिष्ट्या समाधिपथरुद्धविसृष्टचित्तम् ।  
 गोविन्ददेशिकमुवाच तदा स वाग्भिः  
 प्राचीनपुण्यजनितात्मविबोधचिह्नैः ॥ ६७ ॥  
 स्वामिन्नहं न पृथिवी न जलं न तेजो  
 न स्पर्शनो न गगनं न च तद्गुणा वा ।  
 नापीन्द्रियाण्यपि तु विद्धि ततो विशिष्टो  
 यः केवलोऽस्ति परमः स शिवोऽहमस्मि ॥ ६८ ॥

१. 'अपास्तचेलम्' क. २. 'दृष्ट्वा पुरा निजसहस्रमुखीम्' ख. ३. 'समा-  
 धिपथरुद्धि' ख. ४. 'स वाग्मी प्राचीनपुण्यजनितं भुवि बोधचिह्नैः' ख.

आकर्ष्य शंकरमुनेर्वचनं तदित्थ-

मद्वैतदर्शनसमुत्थमुपात्तहर्षः ।

स प्राह शंकर स शंकर एव साक्षा-

ज्ञातस्त्वमित्यहमवैमि समाधिनेति ॥ ६९ ॥

तस्याथ दर्शितवतश्चरणौ गुहायां

द्वारे ह्यपूजयदुपेत्य स शंकरार्यः ।

आचार इत्युपदिदेश स तत्त्वमस्यै

गोविन्दतापसगुरुर्गुरवे यतीनाम् ॥ ७० ॥

गोविन्ददेशिकमुपास्य चिराय भक्त्या

तस्मिन्स्थिते निजमहिम्नि विदेहमुत्त्या ।

अद्वैतभाष्यमुपकल्प्य दिशो विजित्य

काञ्चीपुरे स्थितिमवाप स शंकरार्यः ॥ ७१ ॥

गोविन्दस्य त्रतिकुलगुरोः सिद्धिर्माकर्ष्य कृत्वा

यत्कर्तव्यं तदपि वररुच्यादयो आतरस्ते ।

स्वे स्वे कर्मण्यवहितधियो विद्यया कीर्तिमन्त-

श्चत्वारोऽपि स्थितिमभिमतामुज्जयिन्यामकुर्वन् ॥ ७२ ॥

इति श्रीयज्ञरामवीक्षितपुत्रस्य श्रीरामभद्रयज्वनः कृतौ

पतञ्जलिचरितेऽष्टमः सर्गः ।

समाप्तोऽयं ग्रन्थः ।